


الترتیب والترویح فی الآثار

تبرکات کی تاریخی حقیقت نیز اہل اوقاف تبرکات کی عقلی نقلی اور سائنسیک ذرائع
سے پہچان اور مجلس ازی کرنے والوں کے بارے ایک مفید معلوماتی تحریر

اسلامی تبرکات میں ملاوٹ



تحقیق و تالیف


سید عظیم الدین نجفی

ناشر: دار الفکر، لاہور، پاکستان

الترويج والترويض في الآثار

تبرکات کی تاریخی حقیقت نیز اصل اور نقل تبرکات کی عقلی نقلی اور سائنسیک ذرائع
سے پہچان اور مجلسازی کرنے والوں کے بارے ایک مفید معلوماتی تحریر

اسلامی تبرکات میں ملاوٹ



تحقیق و تالیف
سید زکیم الدین نعمی

خادم الآثار
دی میوزیم آن میلاوٹ، ضلع مظفر آباد، پاکستان

اس رسالہ کے جملہ حقوق برائے نشر و اشاعت و اقتباس بحق ناشر محفوظ ہیں۔
کسی اور کو یہ کتاب چھاپنے کی اجازت نہیں۔ بصورت دیگر قانونی کارروائی عمل میں لائی جاسکتی ہے۔
رسالہ کے کسی بھی حصہ کو اپنے تحقیق و تحریر میں شامل کرنے کے لئے تحریری اجازت طلب کی جائے۔

نام کتاب : الترویج و التذویر فی الآثار۔

(اسلامی تبرکات میں ملاوٹ)

تحقیق و تالیف : سید زعیم الدین نعیمی قادری

اشاعت : مئی ۲۰۱۹

پیشکش : دی میوزیم آف میلاد مصطفیٰ ﷺ

ناشر : ادارہ سوادِ اعظم، لاہور

قیمت : ۱۵۰ روپے



انتساب

خادم الآثار سید محمد ریاض ولی برکاتی محمدی مدظلہ

خادم الآثار و سرپرست اعلیٰ
"دی میوزیم آف میلادِ مصطفیٰ صَلَّی اللہُ عَلَیْہِ وَاٰلِہٖ وَسَلَّم"

آثار و تبرکات میں اپنی انتھک محنت، تحقیق و تعلیمات
کی بنا پر امام کی حیثیت رکھتے ہیں۔

Email: info@tmmm.co.uk

WhatsApp: 0044(0) 7790480262

فہرست

- 8 آثار کی تعریف:
- 8 تبرکات کی تعریف:
- 9 تبرکات کی اقسام:
- 12 آثارِ نبوی ﷺ سے برکت حاصل کرنے کے چند واقعات
- 14 مالک کونین ہیں گو پاس کچھ رکھتے نہیں
- 15 نبی کریم ﷺ کا جنگی ساز و سامان
- 17 نبی کریم ﷺ کی گھریلو سامان
- 19 چارپائی کی قیمت
- 20 بادشاہی مسجد میں موجود تبرکات
- 22 مصر میں موجود آثارِ قدیمہ
- 23 تبرکات کی تحقیق و سائنسی تجربات
- 24 آثار میں ہونے والی ملاوٹ کے انکشافات
- 25 جلساڑوں کے پاس موجود تبرکات کی ہوش زبا تعداد
- 25 جلساڑوں کے پاس موجود تبرکات کا غیر مشہور ہونا اور تاریخی حیثیت کی عدم موجودگی

5

اسلامی تبرکات میں ملاوٹ

26

جلسازوں کے پاس موجود تبرکات کی جعلی اور بے بنیاد اسناد

27

جلسازوں کے پاس موجود نرالے تبرکات

27

تلواریں

28

موئے مبارک

32

نعلین

38

جعلی استعمال شدہ اشیاء (پیراہن، برتن، عصاء و جنگی سامان)

41

جعلی غلافِ کعبہ اور روضہ رسول ﷺ کی چادریں

42

جعلی غلافِ کعبہ فروخت والوں کا طریقہ واردات

43

اصلی اور نقلی غلافِ کعبہ اور روضہ رسول ﷺ کی چادروں کی پہچان کا آسان و حتمی طریقہ

45

آثار کی چانچ کے چند طریقے

46

دی میوزیم آف میلادِ مصطفیٰ ﷺ کا دعوت نامہ برائے تحقیق

47

جعل سازوں کے چند حربے

47

مفت ملنے والی چیز دے کر جعلی تبرکات میٹھے نرخوں فروخت کرنا

48

علماء کو گرویدہ کر کے ان کو اپنے منشاء کے لئے استعمال کرنا

49

جعلی تبرکات کے میٹھے نرخوں کو سستا کر کے دکھانا

49

جعلی تبرکات کو نہ ماننے والے پر کفر کے من گھڑت فتویٰ لگانا

50

حرف آخر

بِسْمِ اللّٰهِ الرَّحْمٰنِ الرَّحِیْمِ

پیش لفظ

وجہ تخلیق کائنات، راحتِ قلب و سینہ، فیضِ گنجینہ، صاحبِ موثرِ پسینہ، سرکارِ ابدِ قرار، بیکسوں کے مددگار، شفیعِ روزِ شمار، دو عالم کے مالک و مختار، حبیبِ پروردگار، رحمتِ للعالمین، خاتمِ انبییین، راحتِ العاشقین، مرادِ المشتاقین، نورِ مجسم، شہنشاہِ بنی آدم، رسولِ اکرم صلی اللہ علیہ وآلہ وسلم کا نام نامی اسمِ گرامی و ذاتِ بابرکات نے کائنات کے ذرہ ذرہ کو اپنے برکتوں سے نوازا، کل کائنات کا وجود اسی ذات سے کی برکت ہے، حضرت آدم علیہ السلام نے زمین پر تشریف لا کر اسی نام سے تبرک و قرار حاصل کیا۔ اگلے انبیاء کرام علیہم السلام اور امتیں سرکارِ مدینہ صلی اللہ علیہ وآلہ وسلم کا ذکر کرتے اور برکتیں حاصل کرتے۔ امتیں اپنے اور اگلے انبیاء کرام کے تبرکات کو سینے سے لگاتی آئی ہیں اور جنگوں میں فتح اسی کی برکت سے پائی۔ نبی کریم ﷺ کے تبرکات کو صحابہ کرام سینوں سے لگاتے آئے، اولیاءِ عظام کے سروں کا تاج بنے، اور ان کی تعظیم کا سلسلہ جاری ہے۔

بے حد رنج و الم، دکھ و افسوس کے ساتھ لکھنا پڑ رہا ہے کہ حبِ مال و حبِ جاہ میں جو اس امت نے آج کرنا شروع کیا وہ اس کی نظیر تاریخ میں نہیں ملتی۔ انبیاء کرام، صحابہ کرام، اولیاء اللہ کے تبرکات میں ملاوٹ، خود ساختہ اشیاء کو بطور تبرکات ان پاک ہستیوں سے منسوب کرنے کی جسارت، جو اس دور میں دیکھی جا رہی ہے، چشم

فلک نے یہ سب پہلے نہ دیکھا تھا۔ اس پر فتن دور میں آئے دن نئے نئے فتنے سر اُٹھ رہے ہیں اور علماء کرام ان کی سرکوبی کر کے اپنا دینی فریضہ انجام دیتے آئے ہیں، وہاں جعلی تبرکات کا یہ نیا فتنہ سر اُٹھ رہا ہے، علماء کرام سے دست بستہ گزارش ہے کہ اس رسالہ میں پیش کی گئی تحقیق پر غور و فکر کریں، اور امت مسلمہ کو اس فتنے سے آگاہ فرما کر اپنا ایک اور دینی فریضہ سر انجام دیجئے۔

ہم یہ سب اس لئے نہیں بیان کر رہے کہ ہم اپنے آپ کو بہت ہوشیار یا عقلمند سمجھتے ہیں۔ مگر ہم یہ سمجھتے ہیں کہ جو جانتے ہیں اور جو دھوکے ہم دیکھ چکے ہیں اس پر لوگوں کو مطلع کریں تاکہ لوگوں کی عقیدتوں سے کھیلنا بند کیا جائے اور عوام و خواص کے خون پسینہ کی کمائی کو ہتھیانے کے اس نئے راستے کو بے نقاب کیا جائے۔

رسالہ کا پہلا حصہ ترویج آثار پر ہے جس میں آثار کی اقسام، تاریخ، تدوین، حفاظت وغیرہ کا بیان ہے۔ نصف ثانی میں تزویر آثار کے بیان میں موجودہ دور میں آثار کے نام پر ہونے والی خرافات، تخریبات، ایجادات اور لوٹ مار کا تذکرہ کیا گیا ہے۔

اللہ عزوجل سے دعا ہے کہ اس رسالہ میں پیش کی گئی تحقیق اور انکشافات کے ذریعے لوگوں کے اموال و عقیدتوں کی حفاظت ہو، جعل ساز توبہ کر کے راہ ہدایت پا جائیں اور صاحبانِ منبر و محراب کو یہ پیغام سمجھنے اور آگے پہنچانے میں کامیابی حاصل ہو۔ آمین بجاہ النبی الامین صلی اللہ علیہ وآلہ وسلم۔



الحمد لله رب العالمين والصلاة والسلام على أشرف الأنبياء والمرسلين ،
نبينا محمد وعلى آله وصحبه أجمعين .
اما بعد فاعوذ بالله من الشطين الرجيم ، بسم الله الرحمن الرحيم
اللہ عزوجل فرماتا ہے:

يَا أَيُّهَا الَّذِينَ آمَنُوا اتَّقُوا اللَّهَ
وَقُولُوا قَوْلًا سَدِيدًا ﴿٤٠﴾ يُصْلِحْ
لَكُمْ أَعْمَالَكُمْ وَيَغْفِرْ لَكُمْ
ذُنُوبَكُمْ وَمَنْ يُطِيعِ اللَّهَ وَرَسُولَهُ
فَقَدْ فَازَ فَوْزًا عَظِيمًا ﴿٤١﴾
﴿الْأَحْزَابُ﴾

اے ایمان والوں اللہ سے ڈرو اور
سیدھی بات کہو۔ تمہارے اعمال
تمہارے لئے سنوار دے گا، اور
تمہارے گناہ بخش دے گا اور جو اللہ
اور اس کے رسول کی فرمانبرداری
کرے اس نے بڑی کامیابی پائی۔

آثار کی تعریف:

عہد قدیم یا اسلاف کے زمانہ کی ہر وہ شے جس کی کچھ تاریخی حیثیت ہو اس کو
آثار کہتے ہیں۔ مثلاً: قدیم برتن، تلواریں، کپڑے وغیرہ۔

تبرکات کی تعریف:

ایسے تمام آثار جن سے برکت حاصل کی جائے تبرکات کہلاتے ہیں۔ مثلاً: نبی

کریم ﷺ کے موئے مبارک، نعلین پاک، غلاف کعبہ، حجر اسود وغیرہ۔

تبرکات کی اقسام:

دی میوزیم آف میلادِ مصطفیٰ ﷺ نے پہچانِ مراتب کے لئے آٹھ اقسام ترتیب دی ہیں جو کہ درج ذیل ہیں:

قسم اول: وہ تبرکات جو نبی کریم ﷺ کے جسم اطہر کا مبارک حصہ ہو اور اپنی اصلی حالت میں موجود ہیں۔ مثلاً: سر یا داڑھی شریف کے موئے مبارک، مبارک ناخن، دندان مبارک کا حصہ۔

ان کی خرید و فروخت سخت حرام ہے۔ خدام ان تبرکات کے مالک نہیں، کسی کو اپنی مرضی سے یہ تبرکات نہیں دے سکتے۔ بلکہ اللہ عزوجل کے حکم پر، نبی کریم ﷺ کے حکم پر، یا استخارہ کی مدد سے کوئی اشارہ پا کر کسی کو ان کا خادم بنایا جاتا ہے۔

قسم دوم: وہ تبرکات جو نبی کریم ﷺ کے جسم اطہر کا مبارک حصہ ہوں، صحابہ کرام یا متقدمین نے کسی چیز میں تبرکاً، احتراماً یا کسی اور حکمت کی بنا پر ملا لئے ہوں۔ مثلاً: پسینہ مبارک جو کہ عطر میں ملایا گیا یا مبارک لعاب دہن جو پانی یا عطر میں ملایا گیا۔

اس قسم کے تبرکات کی خرید و فروخت کا حکم بھی قسم اول جیسا ہے۔

قسم سوئم: وہ تبرکات جو نبی کریم ﷺ کے جسم مبارک سے مس ہوئے یا زیر استعمال رہے۔ مثلاً: مبارک پیراہن (عمامہ، جبہ، قمیض، چادر، انگشتری، نعلین)، نقش پا، ہاتھ مبارک کا نقش، مبارک تلواریں، مبارک مشکیزہ، مبارک چراغ

ان میں سے چند کی خرید و فروخت کچھ شرائط کے تحت کی جاسکتی ہے۔ اور خریدار کی یہ ذمہ داری ہے کہ وہ جانچ کرے کہ آیا ان تحکات کی نسبت نبی کریم ﷺ کی طرف درست طور سے کی جا رہی ہے یا ان کی کچھ نسبت نہیں۔ اس ضمن میں کسی بھی قسم کی علمی و تحقیقی خدمات کے لئے میوزیم کے ماہرین حاضر ہیں۔

قسم چہارم: وہ اشیاء جن کے ذریعے اوپر والی تین اقسام کے تبرکات کی خدمت کی گئی ہے یا ان سے برکت حاصل کی گئی ہو۔ مثلاً: مبارک کپڑا جس میں رکھ کر موئے مبارک کو غسل دیا گیا، شہد یا پانی جس میں موئے مبارک کو برکت و شفاء حاصل کرنے کے لئے رکھا گیا۔

اس قسم کے تبرکات کی خرید و فروخت کا حکم بھی قسم سوئم جیسا ہے۔

قسم پنجم: وہ تبرکات جن کا تعلق اہل بیت اطہار یا صحابہ کرام رضوان اللہ علیہم اجمعین سے ہو۔ اس میں درجات ہیں: اول درجہ میں ایسے تبرکات ہیں جو جسم پاک کا حصہ ہوں جیسے موئے مبارک، اس درجہ کے تبرکات کی خرید و فروخت قسم اول کی طرح سخت حرام ہے۔ دوسرے درجہ میں ان پاک ہستیوں کی استعمال شدہ اشیاء آتی ہیں جیسے برتن، نعلین، پیراہن وغیرہ۔ درجہ دوم کے تبرکات کی خرید و فروخت کا حکم بھی قسم سوئم جیسا ہے۔

قسم ششم: اس قسم میں مزید تین اقسام ہیں۔

1. مبارک غلاف جو نبی کریم ﷺ کے روضہ سے متصل سنہری جالیوں کے اندر سے تعلق رکھتے ہیں، اور خانہ کعبہ کی اندرونی دیواروں اور چھت پر

لگے غلاف۔

2. غلافِ کعبہ جو خانہ کعبہ کی دیواروں پر بیرونی جانب لٹکایا جاتا ہے۔

3. مسجد حرم کعبہ و مسجد النبوی الشریف میں بچھائے جانے والے قالین۔

مبارک غلاف دو ادوار کے ملتے ہیں، دورِ خلافتِ عثمانیہ اور دورِ حاضر یعنی سعودی

دور۔

اگرچہ حکماً ان کی خرید و فروخت جائز ہے اور خریدار کی یہ ذمہ داری ہے کہ وہ جانچ کرے کہ آیا ان تبرکات کی نسبت درست طور سے کی جا رہی ہے یا ان کی کچھ نسبت نہیں۔ اس ضمن کسی بھی قسم کی علمی و تحقیقی خدمات کے لئے میوزیم کے ماہرین حاضر ہیں۔

لیکن یہ وہ قسم ہے جس میں شاید سب سے زیادہ نقلی غلاف خانہ کعبہ اور روضہ رسول ﷺ سے منسوب کر کے بیچے جاتے ہیں۔ ترکی کے مشہور توپ کاپی میوزیم کے بعد، دی میوزیم آف میلادِ مصطفیٰ ﷺ دوسرا میوزیم ہے جہاں اس قسم کے اصلی تبرکات سب سے بڑی تعداد میں موجود ہیں۔

قسم ہفتم: وہ تبرکات جن کا تعلق غوثِ اعظم، محبوب سبحانی، محی الدین شیخ عبدالقادر جیلانی رضی اللہ عنہ سے ہو۔ اس میں درجات ہیں: اول درجہ میں ایسے تبرکات ہیں جو جسم پاک کا حصہ ہوں جیسے موئے مبارک، اس درجہ کے تبرکات کی خرید و فروخت قسم اول کی طرح سخت حرام ہے۔ دوسرے درجہ میں غوثِ اعظم کی استعمال شدہ اشیاء آتی ہیں جیسے برتن، نعلین، پیراہن وغیرہ۔ درجہ دوم کے تبرکات کی خرید و فروخت کا حکم بھی قسم سوئم جیسا ہے۔

یہ وہ آخری قسم ہے جہاں تک دی میوزیم آف میلادِ مصطفیٰ ﷺ اپنی خدمات

انجام دیتا ہے۔

قسم ہشتم: وہ تبرکات جن کا تعلق دیگر اولیاء کاملین و مشائخ سے ہو۔ اس میں درجات ہیں: اول درجہ میں ایسے تبرکات ہیں جو جسم پاک کا حصہ ہوں جیسے موئے مبارک، اس درجہ کے تبرکات کی خرید و فروخت قسم اول کی طرح سخت حرام ہے۔ دوسرے درجہ میں استعمال شدہ اشیاء آتی ہیں جیسے برتن، نعلین، پیراہن وغیرہ۔ درجہ دوم کے تبرکات کی خرید و فروخت کا حکم بھی قسم سوئم جیسا ہے۔

اس قسم میں دخل تبرکات کی خدمات سے دی میوزیم آف میلادِ مصطفیٰ ﷺ ترجیاً اجتناب کرتا ہے، کیونکہ ان کی جانچ پرکھ کٹھن اور کبھی تو ناممکن ہو جاتی ہے۔ مزید یہ کہ اس قسم کے احاطہ میں آنے والے تبرکات کی تعداد اس قدر بڑھ جاتی ہے کہ میوزیم ان کی خدمات کے لئے جانی مالی اسباب کافی نہیں پاتا۔

آثارِ نبوی ﷺ سے برکت حاصل کرنے کے چند واقعات

حضرت سیدہ اسماء بنت ابی بکر رضی اللہ عنہا فرماتی ہیں: یہ رسول اللہ ﷺ کا جبہ ہے یہ حضرت عائشہ صدیقہ کے پاس تھا۔ ان کے وصال کے بعد یہ جبہ میں نے حاصل کر لیا۔ رسول اللہ ﷺ اس جبہ کو زیب تن فرمایا کرتے تھے۔ ہم اس جبہ کو بیماروں کے لئے غسل دیتے ہیں۔ اس کی برکت سے ہم شفاء حاصل کرتے ہیں۔¹

حضرت عثمان بن عبد اللہ بن مویہ ارشاد فرماتے ہیں کہ: ام المؤمنین حضرت ام سلمہ رضی اللہ عنہا کے پاس ایک چاندی کی ڈبیہ تھی، جس میں سرکارِ دو عالم ﷺ کے چند موئے مبارک تھے۔ جب کسی شخص کو نظر لگ جاتی یا کوئی اور بیماری

¹ سنن ابی داؤد [کتاب اللباس و الزینة، رقم (۲۰۶۹)]

ہوتی تو وہ پانی کا برتن ام المؤمنین کے پاس بھیج دیتا (وہ اس میں نبی کریم ﷺ کے بال مبارک والی ڈبیہ ڈبودیتیں)۔¹

حضرت خالد بن ولید رضی اللہ عنہ نے اپنی ٹوپی میں رسول اللہ ﷺ کا ایک بال مبارک رکھا ہوا تھا، جب بھی وہ کسی جنگ میں شرکت کرتے تو اسی بال مبارک کی برکت سے فتح و نصرت پاتے۔ جنگ یمامہ میں وہ ٹوپی گر گئی تو آپ بڑی تیزی سے اس کی طرف لپکے۔ صحابہ نے ان سے اس فعل پر تعجب کیا تو فرمانے لگے کہ میں نے اس ٹوپی کی قیمت کی وجہ سے ایسا نہیں کیا، بلکہ اصل بات یہ ہے کہ اس ٹوپی میں اللہ کے پیارے رسول ﷺ کا بال مبارک ہے۔ مجھے یہ بات ناپسند ہے کہ یہ ٹوپی مشرکوں کے ہاتھ لگ جائے۔²

حضرت عتبہ بن مالک رضی اللہ عنہ انصاری صحابی ہیں۔ غزوہ بدر بھی شریک ہوئے۔ انہوں نے ایک دن سرکارِ دو عالم ﷺ کی بارگاہ میں عرض کی: یا رسول اللہ ﷺ میری خواہش ہے کہ آپ میرے ہاں تشریف لا کر میرے گھر میں نماز ادا فرمائیں۔ جس جگہ آپ نماز ادا فرمائیں گے میں اس جگہ کو نماز گاہ بناؤں گا۔ رسول اللہ ﷺ نے فرمایا: اچھا میں ان شاء اللہ ایسے ہی کروں گا۔ چنانچہ سرکارِ دو عالم ﷺ اسی مقصد کیلئے دوسرے روز ہی ان کے ہاں تشریف لے آئے۔³

اختصار کے مد نظر فقط چند احادیث یہاں پیش کی گئی ہیں۔ اگرچہ انبیاء، صالحین و تبرکات سے برکت حاصل کی روایت کثرت سے کتب میں مروی ہیں۔ مندرجہ بالا احادیث سے یہ ثابت ہوتا ہے کہ نبی کریم ﷺ کے موئے مبارک، پیراہن بلکہ

¹ صحیح البخاری [کتاب اللباس، باب ما یذکر فی الشیب، رقم (۵۸۹۶)]

² عمدۃ القاری شرح صحیح البخاری (جلد ۳، صفحہ ۳۷)

³ صحیح البخاری [کتاب الصلاة، باب المساجد فی البیوت، رقم (۴۲۵)]

جہاں آپ نے ایک دفعہ قدم مبارک لگا دیئے وہ مقامات بھی برکت والے ہیں اور ان سے برکت حاصل کرنا صحابہ کا طریقہ ہے۔

قاضی عیاض رحمۃ اللہ اپنی شہرہ آفاق کتاب "الشفاء" میں فرماتے ہیں کہ: "حضور ﷺ کی عظمت و احترام میں سے یہ بھی ہے کہ جو چیز بھی آپ ﷺ سے منسوب ہو اس کی عزت و عظمت کی جائے۔ آپ ﷺ کی محافل مقدسہ، مقامات معظمہ، مکہ مکرمہ، مدینہ منورہ اور دیگر مکانات منسوبہ اور ہر وہ چیز جس کو آپ ﷺ نے کبھی چھوا ہو یا جو آپ ﷺ کے ساتھ مشہور ہو گئی ہو ان سب کی تعظیم و توقیر کرنا (اسی طرح لازم ہے جس طرح آپ ﷺ کی تعظیم و توقیر واجب ہے)۔" ¹

مالک کو نین ہیں گو پاس کچھ رکھتے نہیں

سرکارِ دو عالم ﷺ نے اپنی اور اپنے اہل و عیال کی معیشت میں کبھی فراخی کو روا نہیں رکھا، صرف اتنا خرچ کرتے جو بیکار ضروری ہوتا، آپ ﷺ دوسروں میں درہم و دینار کے انبار تقسیم فرماتے، اور خود اپنے گھر میں یہ حال ہوتا کہ کئی کئی وقت چولہا گرم کرنے کی نوبت نہ آتی۔ زیب تن کرنے کے لئے ایک عمامہ، تہبند، اور موٹی چادر کے سوا کچھ نہ ہوتا۔ ²

ام المؤمنین حضرت عائشہ صدیقہ رضی اللہ عنہا فرماتی ہیں کہ: "نبی کریم ﷺ کے پاس کبھی ضرورت کی کوئی چیز ایک سے زیادہ نہیں ہوئی۔ آپ ﷺ کے پاس نہ

¹ قاضی عیاض فی "الشفاء" [القسم الثانی، الباب الثالث، الفصل السابع "اعزاز و اکرام من له صلة به"]

² النہانی فی "وسائل الوصول إلى شمائل الرسول" (باب: ۳)

کبھی دو قمیص ہوئے، نہ دو چادریں، نہ دو تہبند، نہ دو جوڑے جوتوں کے۔ آپ ﷺ کے قمیص کی آستینیں ہاتھ کے گٹوں تک ہوتی تھیں¹

امام قاضی عیاض اپنی کتاب "الشفاء" میں رقمطراز ہیں: "آپ ﷺ نے دنیا سے اس حالت میں کوچ فرمایا کہ آپ ﷺ کی ذرہ آپ ﷺ کے عیال کے خرچ میں گروی پڑی ہوئی تھی²۔ آپ ﷺ خرچ لباس اور رہائش میں اسی قدر اکتفا کیا ہوا تھا، جتنے سے آپ ﷺ کی ضرورت پوری ہو سکے۔ ماسوا میں آپ ﷺ زاہد تھے، جو بھی آپ ﷺ کو لباس مل جاتا اسی کو پہن لیتے۔ اکثر آپ ﷺ کا لباس عمامہ اور گاڑھے کپڑے کی چادر اور گھنا تہبند ہوتا اور دیباچ کی سنہری قبائیں حاضرین پر تقسیم فرمادیتے اور جو موجود نہ ہوتا اس کے لئے اٹھارہ کھتے۔"³

نبی کریم ﷺ کا جنگی ساز و سامان

سرکارِ دو عالم ﷺ کے ترکہ و استعمال شدہ اشیاء کی ایک فہرست یہاں پیش کی جاتی ہے۔ یہ مختصر رسالہ اس تفصیل کا متحمل نہیں کہ ترکہ کی تمام اشیاء کی تفصیل بھی لکھی جائے۔ مثلاً وہ کہاں سے آئیں، بعد میں کہاں گئیں وغیرہ، یہ تفصیل سیرت کی کتب میں ملاحظہ کی جاسکتی ہے۔

تلواریں: (۱) ماثور (۲) العضب (۳) ذو الفقار (۴) القلعی (۵)

¹ النبهانی فی «وسائل الوصول إلى شمائل الرسول» (باب: ۳)

² صحيح البخاری [كتاب المغازی، رقم (۴۴۶۷)]

³ قاضی عیاض فی «الشفاء» [القسم الاول، الباب الثانی، الفصل التاسع "ما یتلق بالمال والمتاع"]

البتار (۶) الحنف (۷) المخزم (۸) الرسوب (۹) القضيبي۔ یہ تمام تلواریں محفوظ ہیں اور ان کی تصاویر آگے تصویریری صفحات میں دیکھی جاسکتی ہیں۔

زیر ہیں: (۱) ذات الفضول (۲) ذات الوشاح (۳) ذات الحواشی (۴) السعدیہ (۵) فضہ (۶) البتراء (۷) الخرنق۔

کمائیں: (۱) الزوراء (۲) الروحاء (۳) الصفراء (۴) شوحط (۵) الکتوم (۶) السداد۔

ڈھالیں: (۱) الزلوق (۲) الفتق (۳) ایک ڈھال جس پر عقاب کی تصویر تھی، آپ ﷺ کو بطور تحفہ پیش کی گئی، آپ ﷺ نے اس تصویر پر ہاتھ رکھا تو وہ غائب ہو گئی۔

نیزے: (۱) المثنوی (۲) المثنی (۳) البیضاء (۴) الرمح (۵) العنزہ (۶) السداد۔

دیگر جنگی سامان:

ان جنگی سامان و ہتھیار کے علاوہ آپ ﷺ کے پاس (۱) ایک ترکش تھا جسے "کافور" کہا جاتا تھا، (۲) ایک کمر بند تھا جو چمڑے کا تھا جس میں چاندی کے تین حلقے تھے، (۳) ایک خیمہ تھا جسے "کین" کہا جاتا تھا، (۴) لوہے کی خود (ٹوپ) تھی

جسے "سبوغ" اور "ذو السبوغ" کہا جاتا تھا اور (۵) ایک دوسری لوہے کی ٹوپی (خود) تھی جس کو "موشح" کہا جاتا تھا۔

عصاء: (۱) آپ ﷺ کے پاس ایک ٹیڑھے سروالا عصا مبارک بھی تھا (جسے کھونڈی کہا جاتا ہے) جس کا نام "محجن" تھا، یہ ایک گز کے برابر یا کچھ زائد تھا۔ آپ ﷺ اس کے سہارے چلتے اور سوار ہوتے اور اونٹنی پر اپنے سامنے لٹا دیتے تھے۔ (۲) ایک دوسرا عصا مبارک تھا جس پر آپ ٹیک لگاتے، اس کا نام "عرجون" تھا۔ (۳) اور ایک لاٹھی شوحط درخت کی تھی جس کو "عمشوق" کہا جاتا ہے۔

نبی کریم ﷺ کی گھریلو سامان

پیالے: (۱) ایک پیالہ جسے "ریان" کہا جاتا تھا۔ (۲) دوسرے پیالے کا نام "مغیث" تھا۔ (۳) ایک اور پیالہ "مضیب" تھا جسے تین جگہ چاندی کی زنجیر یا کیل سے مضبوط کیا گیا تھا۔ (۴) ایک پیالہ لکڑی کا بنا ہوا تھا۔ (۵) ایک پیالہ کانچ کا تھا۔

(۶) ایک بہت بڑا پیالہ جس کو "غزاء" کہا جاتا تھا، اس کے چار کڑے تھے جسے چار آدمی اٹھاتے تھے۔ (۷) ایک صاع (لکڑی کا پیانا جس میں چار کلو غلہ آتا ہے)۔ (۸) ایک مد (صاع کی چوتھائی کے برابر)۔

اسلامی تبرکات میں ملاوٹ

ایک چھوٹا پتھر کا بنا ہوا برتن جس سے آپ ﷺ وضو فرماتے اس کو "مخضب" کہا جاتا تھا۔ ایک ڈونگہ نما برتن تھا جس کو "صادرہ" کہا جاتا تھا۔ ایک ٹب تھا جو تانبے کا بنا ہوا تھا اور ایک پیتل کا برتن غسل کے لئے تھا۔

نبی کریم ﷺ کے پاس تیل کی شیشی اور چمڑے کی بنی ہوئی اسکندرانی تھیلی تھی جس میں شیشہ جس کا نام "مُدَّة"، قینچی، مسواک، ہڈی کی بنی کنگھی اور ایک سرمہ دانی تھی۔

ایک چارپائی جس کے پائے ساگو ان کی لکڑی سے بنائے گئے تھے۔ ایک بچھونا تھا جو چمڑے سے بنا ہوا تھا اور اس میں کھجور کی چھال بھری گئی تھی۔

جبے: رسول اللہ ﷺ کے پاس تین جبے تھے۔ ایک سبز سندس کا جبہ تھا، ایک طیا لسی جبہ تھا اور تیسرا جبہ معلوم نہ ہوا کہ کس کپڑے کا تھا۔

عمامہ: (۱) ایک عمامہ مبارک جس کو "سحاب" کہا جاتا۔ (۲) اور ایک دوسرا عمامہ سیاہ رنگ کا تھا۔

موزے: نجاشی بادشاہ نے آپ ﷺ کی خدمت میں دو سیاہ موزے ہدیہ کے طور پر بھیجے تھے تو آپ ﷺ نے ان کو پہنا۔

اس کے علاوہ ایک سیاہ بالوں کا بناوٹی کمبل تھا جس پر پالان کے نقشے بنے ہوئے تھے۔¹

ابن سعد نے اپنی کتاب "طبقات" میں ذکر کیا ہے کہ رسول اللہ ﷺ اپنے

¹ صحیح المسلم [کتاب اللباس، بالتواضع فی اللباس، رقم (۵۴۴۵)]

کپڑے قمیص، چادر اور عمامہ زعفران میں رنگتے تھے۔

ابن عساکر نے اپنی تاریخ میں ذکر کیا کہ حضرت ابو ہریرہ رضی اللہ عنہ کہتے ہیں کہ: رسول اللہ ﷺ ہمارے پاس تشریف لائے اور آپ ﷺ کے جسم اقدس پر زرد قمیص، زرد چادر اور زرد عمامہ تھا۔

حضور نبی کریم ﷺ نے بوقت وصال شریف یہ اشیاء چھوڑیں۔ دو جامہ جبرہ (جبرہ ایک قسم کی یمنی چادر ہے)۔ ایک ازار (تہبند) یمانی۔ دو جامہ صحاری۔ ہلکے سرخ ایک قمیض صحاری۔ ایک قمیض سحولی۔ ایک یمنی جبہ۔ ایک خمیصہ یعنی چادر علمدار اور ایک سفید اونی چادر۔ ایک لحاف رنگین جو درس (خوشبودار گھاس) سے رنگا ہوا تھا۔

چارپائی کے تختے چار ہزار درہم میں خریدے گئے

امام زر قانی نے ابن العمد اور الروض الانف کے حوالے سے لکھا ہے کہ آپ ﷺ کو اسد بن زراہ نے ساگون کے درخت سے ایک چارپائی تحفہ پیش کی، حضور علیہ الصلوٰۃ والسلام اس پر آرام فرماتے تھے۔ جب آپ ﷺ کا وصال مبارک ہوا تو آپ ﷺ کا جسد اطہر اسی پر رکھا گیا، بعد میں حضرت ابو بکر صدیق رضی اللہ عنہ کو بھی وصال کے بعد اس پر رکھا گیا، بعد ازاں حضرت عمر فاروق رضی اللہ عنہ کے شہید ہونے پر اس پر رکھا گیا۔ لوگ اپنے فوت ہونے والوں کو بطور تبرک اسی چارپائی پر رکھا کرتے تھے۔ عہد بنی امیہ میں یہ چارپائی حضرت عائشہ صدیقہ رضی اللہ عنہا کے پاس چھوڑے ہوئے مال میں سے فروخت ہوئی عبد اللہ بن اسحاق نے اس کے تختوں کو چار ہزار درہم میں خرید لیا۔

بادشاہی مسجد میں موجود تبرکات: مختصر تاریخ اور فروخت کا واقعہ

یہ تبرکات امیر تیمور کو دمشق کے قاضی اور عمائدین شہر نے ۲۳ جماد الاول ۸۰۳ء کو عطا کیئے تھے، اس کے علاوہ ترک سلطان یدرُم بایزید یکم نے دو سال بعد مزید چند تبرکات جو ترکوں کے قبضے میں تھے امیر تیمور کو عطا کئے گئے۔ امیر تیمور پہلے تو ان تبرکات کو تاشقند لے آیا تھا اور پھر اس کے مرنے کے بعد وہ نوادرات اس کی اولاد کے پاس در نسل منتقل ہوتے رہے۔

جب بابر نے ہندوستان فتح کیا تو اس وقت وہ تبرکات کو اپنے ساتھ ہندستان لے آیا۔ تبرکات نبوی شریف کے بشمول کل ۵۰ (پچاس) ایسے تبرکات تھے جو بابر کی وفات کے بعد یکے دیگرے شہنشاہانِ مغلیہ میں چلے آتے رہے۔ مغلیہ خاندان جب روہڑوال ہوا تو محمد شاہ کے دور میں وہ تمام نوادرات اس کی بیوی ملکہ زمانی نے اپنی تحویل میں لے لئے۔

جب حالات مزید نامساعد ہو گئے تو ملکہ زمانی ان نوادرات کو فروخت کرنے پر مجبور ہو گئی۔ لہذا اس نے وہ تمام تبرکات مبلغ اسی ہزار (۸۰,۰۰۰) روپے کے عوض فروخت کر دیئے۔ جنوں کے دو تاجروں (شاہ محمد بازہ اور پیر محمد چٹھہ) نے مل کر ان نادر گوہر ہائے بے بہا کو خرید لیا۔ ان میں سے ۲۷ تبرکات پیر محمد چٹھہ کے حصے میں آئے اور باقی ۲۳ شاہ محمد بازہ کو ملے۔ پیر محمد چٹھہ تبرکات اور نوادرات لے کر رسول نگر چلا گیا۔

بعد میں جب مہان سنگھ (پدرِ رنجیت سنگھ) نے ۱۷۷۷ء میں چٹھوں کو شکست دے کر رسول نگر پر قبضہ جمایا تو وہ تمام آثارِ مبارکہ سکھوں کے ہاتھ لگ گئے۔ رنجیت سنگھ ان تبرکات مبارکہ کا بہت خیال رکھتا تھا۔ چونکہ ہر وقت حملہ کا دھڑکا لگا

رہتا تھا اس لئے اس نے ان تبرکات کو عارضی طور پر قلعہ مکیریاں بھیجنے کا بندوبست کیا جس پر اس کی ساس سدا کو رکھنا تھا۔ بعد میں ایک عجیب حادثہ ہوا کہ قلعہ مکیریاں آگ کی لپیٹ میں آگیا لیکن وہ کمرہ جس میں تبرکات مبارکہ رکھے ہوئے تھے (جو کہ قلعہ کے اسلحہ خانے کے بالکل اوپر واقع تھا) آگ کی تباہ کاریوں سے محفوظ رہا۔ اس معجزانہ واقعہ نے ان تبرکات مبارکہ کی اہمیت سدا کو رکھنے کے دل میں اور زیادہ کر بڑھادی۔ اس کی موت کے بعد اس کے بیٹے شیر سنگھ نے وہ تمام تبرکات مبارکہ چونڈہ کے قلعہ میں منتقل کر دیئے جہاں سے ہیر سنگھ انہیں لاہور لے آیا اور اس طرح یہ تبرکات مبارکہ شاہی قلعہ لاہور میں شاہی توشہ خانہ میں محفوظ کر دیئے گئے۔ جہاں ان کی مناسب دیکھ بھال کے لئے مہارانی جنداں نے دو مسلمان حضرات کی خدمات حاصل کیں جن کا نام رسول جوند اور حافظ بدرالدین تھا۔

جب انگریزوں کی عملداری شروع ہوئی تو لارڈ لارنس کے احکام سے وہ تبرکات مبارکہ ۱۸۸۳ء میں انجمن اسلامیہ کی تحویل میں دے دیئے گئے جس کے ممبران نے مناسب خیال کیا کہ ان کو بادشاہی مسجد میں محفوظ کر دیا جائے۔ اس وقت سے لے کر آج تک تمام تبرکات بادشاہی مسجد میں ہی شوکیسوں میں زیر نمائش ہیں اور اب محکمہ آثار قدیمہ کے زیر انتظام ہر خاص و عام کو اذن زیارت ہے۔

بدر محمد چٹھہ کے حصہ میں آنے والے ۲۷ تبرکات میں سے کم از کم ۲۳ اب
بادشاہی مسجد میں موجود ہیں۔ بادشاہی مسجد کے علاوہ مزید تبرکات فقیر خانہ اور اوج شریف میں حضرت مخدوم جہانیاں جہاں گشت رحمتہ اللہ علیہ کے ورثاء کے پاس محفوظ ہیں۔ اوج شریف میں سب سے زیادہ اہم آثار مبارکہ میں عصاء مبارکہ ہے جو سرکار صلی اللہ علیہ وسلم سے منسوب ہے۔

مصر میں موجود آثارِ قدیمہ

مصر میں موجود آثارِ قدیمہ کو یہاں بیان کرنے کا مقصد یہ معلوم کرنا ہے کہ صدیوں پر محیط اربابِ اختیار اور اکابر علماء کرام کی کاوشوں سے کتنے تبرکات جمع ہو سکے۔ برعکس ترکی کے جہاں اسلامی سلطنت کے خلفاء کامرکز طویل عرصہ قائم رہا اور دنیا بھر تبرکات ترکی لائے جاتے رہے۔ مصر میں اسلامی سلطنت کامرکز نہ رہا اور ترکی کی طرح یہاں تبرکات کی آمد نہیں ہوئی۔ مگر یہ ملک ہمیشہ سے علمی حیثیت کا حامل رہا۔

حافظ ابن کثیر رحمۃ اللہ علیہ (متوفی ۷۴۷ھ) نے بیان کیا ہے: "مجھے پتہ چلا ہے کہ مصر میں ایک مقام ہے جہاں پر نبی کریم ﷺ کے بہت سارے آثارِ مبارکہ ہیں جو عرصہ طویل میں بہت سے مصری وزراء نے بڑی لگن اور محبت سے جمع کئے ہیں۔ ان میں مکحله (سرمدانی اور سلائی) اور ایک کنگھی بھی شامل ہے۔"

امام تلمسانی رحمۃ اللہ علیہ (۹۹۳-۱۰۴۱ھ) رقمطراز ہیں: "میں نے بہت مرتبہ ان آثارِ مبارکہ کی زیارت کی ہے جو قاہرہ میں دریائے نیل کے کنارے واقع ایک مکان میں بہت ہی اچھی طرح رکھے گئے ہیں جن میں اور چیزوں کے علاوہ پیالہ مبارکہ کا ایک ٹوٹا ہوا جھہ، ایک نیزہ، ایک چھوٹا سا برتن اور کانٹے نکالنے والا ایک آلہ بھی شامل ہے۔"

اس کے علاوہ اور بھی آثارِ مبارکہ مصر میں موجود ہیں جو سلاطین مصر نے بڑی کاوش کے بعد ایک عرصہ دراز میں جو صدیوں پر محیط تھا جمع کئے تھے۔ ان میں سب سے اہم مصحف عثمانی ہے۔

جامع القرآن امیر المومنین حضرت عثمان بن عفان رضی اللہ عنہ نے قرآن کے چند نسخے تیار کروا کر مصحفوں کی صورت میں دولتِ اسلامیہ کے مختلف صوبوں میں روانہ کئے تھے۔ مثلاً کوفہ، دمشق اور مکہ مکرمہ وغیرہ۔ ان میں سے ایک نسخہ مصر بھی روانہ کیا گیا تھا۔ اُس وقت سے وہ مصحف شریف ہر آنے والے سلطانِ مصر کی تحویل میں رہا۔ تقریباً ۵۰۰ سال پہلے وہ مصحف شریف اور کچھ دیگر آثارِ مبارکہ شاہی محلات کے ناقابلِ دسترس شوکیسوں سے نکال کر قاہرہ میں ایک الگ مقام پر منتقل کر دیئے گئے ہیں جو مقام آثارِ مبارکہ کے نام سے مشہور ہوا۔ بعد میں وہاں سے ان کو حضرت عمرو بن العاص رضی اللہ عنہ کی تاریخی مسجد میں منتقل کر دیا گیا جہاں سے مسجدِ طلائی اور پھر وہاں سے مسجدِ الحسین میں منتقل کر دیئے گئے، جہاں وہ تبرکاتِ مبارکہ آج بھی موجود ہیں۔

دیگر تبرکات کے علاوہ ان میں حضور نبی کریم ﷺ کی ریشِ مبارکہ کے چند موئے مبارکہ، چند شمشیریں، چند جامہ ہائے مبارکہ اور عصائے مبارکہ کے کچھ ٹکڑے شامل ہیں۔ ان تمام آثارِ مبارکہ کی دیکھ بھال انتہائی ماہرانہ اور پیشہ ورانہ انداز میں کی جاتی ہے۔

مسجدِ الحسین میں موجود ان تمام آثار کی تعداد کا تخمینہ لگائیں تو یہ کل تعداد پچاس (۵۰) سے کم ہوگی، جو کئی صدیوں کی کاوشوں کے بعد جمع ہوئے۔

تبرکات کی تحقیق و سائنسی تجربات

جامع مسجدِ الحسین (قاہرہ، مصر) میں موجود تبرکات پر سائنسی تحقیق

ماضی میں عالمی شہرت یافتہ قاہرہ یونیورسٹی کے شعبہ آثارِ قدیمہ کی ڈین "ڈاکٹر

سُعاد مہران "تبرکات کی محافظ ہوا کرتی تھیں۔ ۱۹۶۰ء کی دہائی میں انہوں نے ان تھک جدوجہد کر کے مسجد الحسین میں موجود تمام آثار مبارکہ کی تاریخی حیثیت کی تدقیق و تحقیق کی اور اس سلسلے میں ریڈیو کاربن ڈیٹنگ ٹسٹ (radiocarbon dating test) جیسے جدید سائنسی تجربات کر کے مصحف عثمانی اور دیگر معروف آثار مبارکہ کی توثیق اور تاریخیت پر مہر تصدیق ثبت کر دی۔

صناعا الجامع الکبیر (صناعا، یمن) میں موجود قرآن کریم پر سائنسی تحقیق

یمن کے شہر صنعاء میں موجود قرآن کریم کے قدیم نسخے کاربیڈو کاربن ڈیٹنگ ٹسٹ (radiocarbon dating test) کیا گیا اور اس کے کاغذ کی تیاری کا عرصہ سائنسی تجربات کی بنا پر ۶۵۷ء تا ۶۹۰ء سامنے آیا جو کہ پہلے صدی ہجری کا آخری نصف بنتا ہے۔ کہا جاتا ہے کہ یہ قرآن کریم کا یہ نسخہ خلیفہ الولید بن عبد الملک ابن مروان نے تیار کروایا تھا جو کہ خط کوفی میں لکھا گیا ہے۔ صنعا الجامع الکبیر میں قرآن کریم کے مزید نسخے بھی ٹیسٹ کئے گئے جو کہ پہلی اور دوسری صدی ہجری کے تعلق رکھتے ہیں اور اکثر میں خط حجازی اور کچھ میں خط کوفی استعمال کیا گیا ہے۔

آثار میں ہونے والی ملاوٹ کے انکشافات

اب تک جو کچھ اوپر بیان ہو چکا یہ سب تمہید تھی کہ قارئین مختصر طور پر یہ امور جان سکیں: تبرکات کی اقسام، خرید و فروخت کے احکام و واقعات، نبی کریم ﷺ کی زیر استعمال جنگی ساز و سامان، اشیاء اور ترکہ کی اجمالی فہرست، بادشاہی مسجد (لاہور) اور مسجد الحسین (قاہرہ، مصر) میں موجود تبرکات کا سفر و تاریخ اور ان کی تعداد، مسجد الحسین میں موجود تبرکات پر ہونے والی تحقیق۔

دی میوزیم آف میلادِ مصطفیٰ ﷺ کی ٹیم نے پاکستان میں کئی مقامات کے دورے کئے اور ایسے اشخاص سے ملاقات کی جن کا دعویٰ ہے کہ ان کے پاس کثرت سے آثار و تبرکات موجود ہیں جو اصلی اور مستند ہیں، ان تمام اشخاص سے کئی گھنٹوں پر محیط بات چیت بھی ہوئی۔

جلسا زوں کے پاس موجود تبرکات کی ہوش رُبا تعداد

جعلی تبرکات کا شوق کرنے والوں میں سے ایک کا کہنا ہے کہ ان کے پاس تقریباً ۵۰۰ تبرکات ہیں۔ دوسرے کا دعویٰ ہے کہ ان کے پاس ۱۲۰۰ تبرکات موجود ہیں۔ تیسرے کے پاس پہلے ۵۰۰ تھے تو انہوں نے عزم کیا کہ انہوں نے ۷۸۶ تبرکات کرنے ہیں، اور اب وہ ۱۰۰۰ کا ہدف مکمل کرنے کی خواہش رکھتے ہیں۔ چوتھے کا دعویٰ ہے کہ ان کے پاس ۱۵۰۰ سے زائد آثار و تبرکات موجود ہیں۔ یہ تمام صرف پاکستان کے مختلف شہروں میں رہنے والے اشخاص ہیں جن سے ہمارے وفد نے ملاقاتیں کیں۔

قارئین تاریخ کے جھروکوں سے یہ بات جان چکے ہیں کہ کئی صدیوں پر محیط کاوش، سچی لگن اور عشقِ رسول ﷺ کے بعد بھی حقیقی آثار کی تعداد سو تک نہ پہنچ سکی، تو آج کیسے یہ جعل ساز لوگ ہزاروں کی تعداد میں تبرکات لئے بیٹھے ہیں؟

جلسا زوں کے پاس موجود تبرکات کا غیر مشہور ہونا اور تاریخی حیثیت

کی عدم موجودگی

جیسا کہ قارئین جانتے ہیں کہ مصر اور بادشاہی مسجد میں موجود تبرکات کی اگرچہ

مکمل شجرہ نہیں، لیکن تمام زمانہ میں مشہور رہے اور اپنی تاریخی حیثیت سے ثابت ہیں کہ کہاں سے کہاں جاتے رہے، یوں ہی توپ کاپی کے اکثر اہم تبرکات کے بارے میں یہ معلومات دستیاب ہو جاتی ہے۔

برعکس ان مشہور آثار اور میوزیم کے، جب ان جلساز لوگوں سے معلوم کیا جاتا ہے کہ ان کے پاس ان تبرکات کی کیا تاریخ ہے تو ان کے پاس بتانے کو کچھ نہیں ہوتا فقط دل قابو کرنے والے جملے ہوتے ہیں جیسے "یہ تو سرکار ﷺ کا کرم ہے"، "بس حضرت! اللہ جس کو نواز دے"، "ہمیں تو خود نہیں پتا ہم گناہگاروں کے پاس کہاں کہاں سے آ جاتے ہیں" وغیرہ۔

جیسا اوپر شفاء شریف کے حوالہ سے بیان کی گیا کہ امام قاضی عیاض رحمۃ اللہ علیہ نے بھی یہ قاعدہ بتایا کہ جو چیز نبی کریم ﷺ کے نام سے مشہور ہو وہ قابل تعظیم ہے۔ اس قاعدہ کے اعتبار سے بھی دیکھا جائے تو ان جلسازوں کے پاس موجود تبرکات محتاط اندازے کے مطابق ۹۰ فیصد غیر مشہور ہیں اور اچانک ان کے پاس نمودار ہوئے، اس سے قبل کوئی ان کے بارے میں کوئی نہ جانتا تھا۔

جلسازوں کے پاس موجود تبرکات کی جعلی اور بے بنیاد اسناد

چند مقامات پر چند تبرکات کے ساتھ اسناد چسپاں ملیں، پوچھنے پر لوگوں کو یہ بتایا جاتا ہے کہ یہ اس آثار کی سند ہے کہ کہاں کہاں سے کس کس کے پاس سے ہوتے ہوئے یہاں تک پہنچے۔ جب ان اسناد کا متن پڑھا گیا تو وہ فقط ایک سو روپے کا ایشام پیپر تھا جس پر فقط یہ بتایا گیا کہ یہ آثار فلاں غیر مشہور شخص سے لیا گیا ہے۔ (اللہ ورسولہ اعلم)۔

دنیا بھر میں کئی مقامات اور انٹرنیٹ پر جعلی غلافِ کعبہ اور روضہ رسول سے منسوب چادر کو بیچنے کے لئے بھی جعلی اسناد کا سہارا لیا جاتا ہے، اور بتایا جاتا ہے کہ یہ سند کسوة کعبہ بنانے والے فیکٹری کی دی ہوئی ہے۔ تحقیق کرنے پر معلوم ہوا کہ کسوة فیکٹری ایسی کوئی سند تیار ہی نہیں کرتی۔ اور اس بات کی تصدیق عرب شریف کے معروف اسلامی تاریخ دان جو اسلامک ہرٹیج فاؤنڈیشن (islamic heritage foundation) کے ایک اہم عہدہ دار ہیں انہوں نے کی کہ کسوة فیکٹری ایسی کوئی سند نہیں دیتی۔

جلسازوں کے پاس موجود نرالے تبرکات

جلسازوں کے پاس ایسے تبرکات کی بھرمار ملتی ہے جس سے تاریخ نابلد و خاموش ہے۔ بلکہ کئی تبرکات تو ایسے ہیں جو مستند روایات کی سخت مخالفت کرتے ہیں۔ ایسے چند جعلی آثار مندرجہ ذیل ہیں۔

تلواریں

نبی کریم ﷺ کے نو تلواریں جن کا تذکرہ ملتا ہے وہ ان کی تفصیل اوپر بیان کر دی گئی، اور تصاویر آگے دیئے گئے تصویریں صفحات میں دیکھی جاسکتی ہیں۔ مگر جلسازوں کے پاس کئی تلواریں ملتی ہیں جو یہ نبی کریم ﷺ، مولا علی مشکل کشا اور حسین کریمین رضی اللہ عنہم سے منسوب کر کے دکھاتے ہیں۔ حیران کن بات یہ کہ ان کی دستے اس قدر چھوٹے ہیں کہ جب ہمارے نمائندہ نے اس کو پکڑا تو دستہ ہاتھ میں پورا نہ آتا تھا، اور کچھ تلواریں کی لمبائی ناقابلِ یقین حد تک چھوٹی تھی، ایک تلوار ایسی بھی دیکھنے میں آئی جس کی تلوار دستہ میں موجود سوراخ کے ایک جانب

ویلڈ کی گئی تھی اور دوسری جانب جگہ خالی تھی۔

ایک تلوار جس کی کوئی نسبت نہ ہو اور اس کی فقط یہی خوبی ہو کہ وہ ہزار سال قبل ہے۔ دنیا بھر کے میوزیم ایسے تلوار کا دام کروڑوں میں دیتے ہیں۔

موئے مبارک

جلسا زوں کے پاس نبی کریم ﷺ سے منسوب موئے مبارک کے گچھے، لمبی لمبی سیدھی سپاٹ زلفیں، مشہور صحابہ کرام سے منسوب موئے مبارک کے گچھے، فقہائے کرام و اولیاء کرام سے منسوب ایک ہی جیسے نظر آنے والے موئے مبارک کے گچھے ملتے ہیں۔ (جن میں سے چند کی تصاویر تصویری صفحات میں دیکھی جاسکتی ہیں)۔ ان ہستیوں میں حضرت ابو بکر صدیق، حضرت عمر فاروق، حضرت عثمان غنی، حضرت علی شیر خدا، حضرت امام حسن، حضرت امام حسین، حضرت عباس علمدار، حضرت بلال حبشی رضوان اللہ علیہم اجمعین، حضرت اویس قرنی، امام اعظم ابو حنیفہ، حضور غوث اعظم دستگیر، حضرت خواجہ غریب نواز، حضرت لعل شہباز قلندر، اعلیٰ حضرت امام احمد رضا خان رحمہم اللہ اجمعین۔

ایک اور مقام پر ان ہستوں سے موئے مبارک منسوب کئے گئے۔ حضرت ابو بکر صدیق، حضرت عمر فاروق، حضرت عثمان غنی، حضرت علی شیر خدا، حضرت امام حسن، حضرت امام حسین، حضرت عبداللہ ابن عمر، حضرت انس بن مالک، حضرت خالد بن ولید، حضرت بلال حبشی، حضرت اویس قرنی، امام موسیٰ کاظم، امام علی رضا، امام ابو حنیفہ، امام شافعی، خواجہ بختیار کاکی، صابر کلیری، غوث اعظم، رضی اللہ عنہم و رحمہم اللہ تعالیٰ علیہم اجمعین۔

ان میں کئی حیران کن نکات موجود ہیں۔

نکتہ اول:

یہ کہ دنیا تاریخی میوزیم اور مشہور تاریخی مقامات جہاں آثار و تبرکات صدیوں کی تاریخ روشن کئے محفوظ ہیں وہاں پر بھی نبی کریم ﷺ کے علاوہ شاذ ہی صحابہ کرام کے موئے مبارک دیکھنے میں آتے ہیں۔ پر جلساڑوں کے پاس جتنی تعداد میں فقط خلفاء راشدین سے منسوب موئے مبارک پائے جاتے ہیں اتنی تعداد تو تمام مشہور میوزیم اور تاریخی مقامات کے ملا کر نبی کریم ﷺ سے منسوب موئے مبارک کی نہیں بنتی۔

نکتہ دوم:

دوسری طرف آثار، احادیث و تاریخ کی کتب کا مطالعہ کریں تو کہیں یہ پتہ نہیں چلتا کہ صحابہ کرام کے موئے مبارک بھی یوں محفوظ کئے گئے جیسے نبی کریم ﷺ کے موئے مبارک محفوظ کئے جاتے اور زیارت کروائے جاتے رہے۔ ہزاروں کی تعداد میں صحابہ سے منسوب یہ موئے مبارک محفوظ ہوتے تو یہ کیسے ممکن ہے کہ ان کا تذکرہ کسی کتاب میں کہیں بھی نہیں ملتا۔ یہاں تک کہ جن کے پاس یہ اب موجود ہیں خود وہ بھی دنیا بھر میں غیر مشہور رہے۔ (اگر کسی کو ان کا تذکرہ اس تعداد میں کسی مستند کتاب میں ملے تو براہ کرم ہماری بھی راہنمائی فرمائیں)۔

نکتہ سوم:

حجاز مقدس کے خلفاء راشدین ہوں، حبشہ کے حضرت بلال حبشی رضی اللہ عنہ ہوں، عرب (عراق) کے امام اعظم یا غوث اعظم ہوں، ہند کے غریب نواز ہوں یا سندھ کے لعل شاہباز قلندر رحمہم اللہ تعالیٰ اجمعین ہوں۔ ان تمام مختلف مقامات اور

مختلف انساب سے تعلق رکھنے والی ہستیوں سے منسوب ہوئے مبارک غیر معلومی حد تک ایک دوسرے سے رنگ، ہیئت، موٹائی، گولائی میں مماثلت رکھتے ہیں۔ کیا یہ محض اتفاق ہے؟ (جواب ملنے کی صورت میں ہماری راہنمائی کرنا نہ بھولیں)۔

کلمہ چہم:

نبی کریم ﷺ سے منسوب لمبی زلفیں جو پہلے صرف دو کی تعداد میں ابو ظہبی کے مشہور شیخ جن کا خاندان سیاسی اثر رسوخ بھی رکھتا ہے، ان کے پاس چند اور نوادرات کے ساتھ موجود تھیں، پر جب سے ان کی ویڈیو انٹرنیٹ پر عام ہوئی، دیکھا جا رہا ہے کہ جگہ جگہ زلفیں نظر آنے لگیں جو پہلے کبھی مشہور نہ ہوئیں۔ یہ زلفیں سیرت نبوی اور شامل نبوی ﷺ میں موجود روایات کے بالکل برعکس، اکثر جعلی زلفیں سپاٹ سیدھی بنا کسی بل کے پائی جاتی ہیں۔

واقعہ: ایک جلسہ ساز کے پاس ہمارے نمائندہ نے ایسی زلفیں دیکھیں، معلومات یہ دی گئی کہ یہ زلفیں سال میں دو انچ قد میں اضافہ کرتی ہیں۔ جبکہ اس جلسہ ساز کے پاس موجود زلفوں کا قد اندازے کے مطابق ۲۴ سے ۳۰ انچ ہو گا۔ اگر اس کی بات سچ مانی جائے تو ۱۴۰۰ سال اگر یہ زلفیں ۱۲ انچ سالانہ کے حساب سے اضافہ کرتیں تو آج ان کی لمبائی ۲۸۰۰ انچ ہونی چاہئے تھی جو کہ تقریباً ۲۳۳ فٹ بنتی ہے، تو یہ سینکڑوں فٹ لمبی زلفیں کہاں گئیں؟۔ بیشک جھوٹ کے پاؤں نہیں ہوتے۔

کلمہ پنجم:

کئی مقامات پر نبی کریم ﷺ، صحابہ کرام اور اولیاء کاملین سے منسوب ہوئے مبارک پلاسٹک کے بیگ میں رکھے دیکھے گئے جن پر کوئی نسبت نہیں لکھی تھی بلکہ فقط ایک نمبر لکھا ہوتا تھا۔ واللہ اعلم وہ کیسے جان جاتے تھے کہ اس نمبر کی تھیلی میں

موجود موئے مبارک کن سے منسوب ہیں۔

ایک چٹکھ ہمارے ساتھ یہ پیش آیا کہ ہم یوں ہی ایک شخص سے ملاقات کو گئے، اور اس نے ایک پلاسٹک کی تھیلی دکھائی جس میں چند بال تھے اور اس پر ایک نمبر ۱۹ لکھا تھا۔ ہم نے معلوم کیا کہ یہ کن سے منسوب موئے مبارک ہیں تو انہوں نے ایک ہستی کا نام بتایا۔ کچھ دیر ہم دیگر اشیاء دیکھتے رہے، پھر پلٹ کر اسی ۱۹ نمبر تھیلی کی بارے میں دریافت کیا، انہوں نے وہ تھیلی لے کر ایک شان و تجسس سے لائٹ کی طرف کی اور پھر کسی اور پہلی ہستی سے مختلف کسی اور ہستی کا نام لے دیا۔ معلوم ہوا کہ بس اشیاء موجود ہیں اور ان کو خود بھی نہیں معلوم کہ کون سی شے کس کی طرف منسوب ہے۔

نکتہ ششم:

علامہ یوسف النبهانی رحمۃ اللہ تعالیٰ علیہ اپنی شہرہ آفاق تصنیف جو اہر البحار میں فرماتے ہیں: "سیدی عبدالغنی نالمسی رحمۃ اللہ علیہ فرماتے ہیں کہ ہم جب مدینہ میں تھے تو ہماری محفل میں ہندستان سے آئے علماء نے بتایا کہ ہند میں چند خوش نصیبوں کے پاس حضور ﷺ کے موئے مبارک ہیں بعض کے پاس ایک موئے مبارک اور بعض کے پاس دو ہیں جبکہ بعض کے پاس کچھ زیادہ تعداد میں موجود ہیں۔ ایک اور بزرگ نے بتایا کہ سال میں ایک مرتبہ ۹ ربیع الاول کو ان کی زیارت کرائی جاتی ہے بہت سارے علماء اور صلحاء اس کی زیارت کرتے ہیں اور درود و سلام و ذکر و اذکار کرتے ہیں، نیز موئے مبارک کو دیکھ کر وجد میں جاتے ہیں۔ موئے مبارک سونے کے برتن میں ہوتا ہے اس کے آس پاس کستوری اور عنبر رکھا ہوتا ہے۔"

پتہ چلا کہ چند سو سال قبل بھی جن کے پاس نجی طور پر موئے مبارک موجود

تھے، وہ موئے مبارک کی انتہائی تعظیم و تکریم کرتے تھے، جیسا کہ سونے کے برتن میں سجایا کرتے تھے۔ سوال پیدا ہوتا ہے کہ کیا انہوں نے موئے مبارک تو آگے لوگوں کو منتقل کر دیئے مگر جس سونے چاندی یا قیمتی برتن میں سجایا کرتے تھے وہ نہ دیئے؟ کیا وہ ان برتنوں کو موئے مبارک سے زیادہ عزیز رکھتے تھے؟۔ موجودہ دور میں نبی کریم ﷺ سے منسوب موئے مبارک کیونکر پلاسٹک کے تھیلیوں میں نظر آتے ہیں؟

ایک جلسہ ساز نے ہمارے نمائندوں کو بہت سی پلاسٹک کی تھیلیاں موئے مبارک سے پُر دکھائیں اور پھر مزید تھیلیاں دکھائیں جو کہ خالی ہو چکی تھیں، وہ کہنے لگے کہ اس میں داتا علی ہجویری، غوث اعظم، خواجہ غریب نواز اور دیگر اولیاء اللہ کے موئے مبارک تھے جو کہ لوگوں میں تقسیم کر دیئے گئے ہیں، اب ہمارے پاس اور آجائیں گے۔ کیا اتنا ہی آسان ہے کسی گمنام غیر مشہور شخصیت پر موئے مبارک کا یوں پے در پے تشریف لانا جبکہ تاریخی میوزیم اور خلفائے اسلامی سلطنت تمام وسائل اور اختیارات ہوتے ہوئے بھی اتنی تعداد میں جمع نہ کر سکے؟ (جواب ملنے کی صورت میں ہماری راہنمائی کرنا نہ بھولیں۔)

نعلین

نعلین پر گفتگو سے قبل ایک دفعہ نبی کریم ﷺ کی سادگی اور قناعت کو ذہن میں تازہ کر لیا جائے، گھریلو اشیاء اور ترکہ کی فہرست سے اس بات کا بخوبی اندازہ لگایا جاسکتا ہے کہ نبی کریم ﷺ نے ظاہری حیات میں انتہائی قلیل تعداد اشیاء کو زیر استعمال لائے۔

تعداد:

ہماری تحقیق اور مشاہدات کے بعد ہم نے دیکھا کہ فقط پنجاب میں نعلین کی تعداد ۵۰ سے زیادہ ہے جن کی تصاویر ہم نے جمع کیں۔ اور گاہے بگاہے نئے آنے والے نعلین کی اطلاعات، تصاویر اور نرخ نامے موصول ہوتے رہتے ہیں۔ بنا کسی نقلی دلیل کے، فقط عقلی دلیل کو بروکار لاتے ہوئے تعداد پر غور کیا جائے کہ صرف پاکستان کے ایک صوبہ میں اتنی تعداد موجود ہے تو باقی صوبوں میں کتنی ہوگی، اور باقی ممالک کی تعداد بھی اسی حساب سے شمار کئے جائیں تو؟۔ کراچی کے ایک مفتی صاحب نے بتایا کہ وہ ایک شخص کو جانتے ہیں جو کسی کو جانتا ہے جس کا دعویٰ ہے کہ اس کے پاس ۱۲۳ نعلین نبی کریم ﷺ کے موجود ہیں۔ نبی کریم ﷺ کی مبارک سیرت و حیات کا مطالعہ کرنے والا کوئی بھی شخص جان سکتا ہے کہ سینکڑوں کی تعداد میں نعلین نبی کریم ﷺ کے استعمال شدہ نہیں ہو سکتے۔

اب نعلین سے متعلق کچھ نقلی دلائل بھی دیکھ لیتے ہیں۔

بیتِ نعلین:

نعل اس چیز کو کہتے ہیں جس کے ذریعے پاؤں کی حفاظت کی جائے یہ بات صاحبِ محکم نے فرمائی ہے۔

آپ ﷺ کے نعلین شریف کے بارے میں صحیح بخاری میں حضرت قتادہ رضی اللہ عنہ سے مروی ہے وہ حضرت انس رضی اللہ عنہ سے روایت کرتے ہیں وہ فرماتے ہیں کہ: نبی اکرم ﷺ کے نعلین مبارک تھے جن کے دو تھے تھے۔¹

¹ صحیح البخاری [کتاب اللباس، باب قبلان فی نعل، رقم (۵۸۵۷)]

اسلامی تبرکات میں ملاوٹ

حضرت ابن عباس رضی اللہ عنہما فرماتے ہیں: "نبی کریم ﷺ کی نعلین مبارک کے دو تسمے تھے جو ڈبل ڈبل تھے"۔ اس کو امام ترمذی نے "الشمال" میں روایت کیا۔¹

اسی میں حضرت ابو ہریرہ رضی اللہ عنہ سے مروی ہے فرماتے ہیں: کہ نبی کریم ﷺ کی نعلین مبارک کے دو تسمے تھے (نہیں تھیں)۔²

حضور ﷺ کی ہر نعل کے دو دو تسمے تھے جیسا کہ بیان کیا گیا۔ صرف ایک تسمہ کا رواج امیر المؤمنین حضرت عثمان بن عفان رضی اللہ عنہ کے دور سے ہوا۔

بعض حفاظ حدیث نے کہا ہے کہ نبی کریم ﷺ ایک زمام کو اٹکھوٹھے اور متصل انگلی کے درمیان اور دوسرے زمام کو درمیانی اور اس سے متصل انگلی کے درمیان رکھتے اور ان دونوں کو اس تسمہ کے ساتھ جمع فرماتے جو پشت قدم پر تھا جسے شراک کہا جاتا ہے۔ شراک بھی دو دو تھے۔

امام ترمذی نے عیسیٰ بن طھمان کے حوالے سے روایت کیا کہ: "ہمیں حضرت انس بن مالک نے دو بے بال نعلین دکھائے جن کے دو تسمے تھے"۔³

امام بخاری نقل کرتے ہیں کہ ہمیں عیسیٰ بن طھمان نے بیان کیا کہ "حضرت انس بن مالک رضی اللہ عنہ ہمارے سامنے دو نعلین لائے جن پر دو تسمے تھے۔ ثابت بنانی نے بتایا کہ یہ نعلین نبی کریم ﷺ کے ہیں۔"⁴

¹ الشرائع المحمدية [باب ماجاء في نعل رسول الله ﷺ ، رقم (۷۲)]

² الشرائع المحمدية [باب ماجاء في نعل رسول الله ﷺ ، رقم (۷۵)]

³ الشرائع المحمدية [باب ماجاء في نعل رسول الله ﷺ ، رقم (۷۳)]

⁴ صحيح البخاری [كتاب اللباس ، باب قبالة في نعل ، رقم (۵۸۵۸)]

خلاصہ کلام: نبی کریم ﷺ کے نعلین کے دو تسمے تھے جس میں سے ایک پاؤں کے انگھوٹے اور ساتھ والی انگلی کی درمیان آتا تھا (جیسا کہ آج کے دور میں فینچی چپل میں ہوتا ہے)، اور ایک تسمہ درمیان والی انگلی اور اس کے اگلی چھوٹی انگلی کے درمیان آتا تھا۔ ایک تسمہ کارواج حضرت عثمان غنی رضی اللہ عنہ کے دور سے آغاز ہوا۔

جعلی نعلین کی پہچان کے چند عقل و نقلی طریقے:

تحقیقی ذرائع سے معلوم ہے کہ جعلی نعلین بنانے کے لئے کورے چمڑے کو رنگا جاتا ہے، ہاتھوڑے مار کر نشانات ڈالے جاتے ہیں، مٹی میں دبایا جاتا ہے، بلیچ اور تیزاب ڈال کر پرانا دکھانے کی کوشش کی جاتی ہے۔ ان تمام دھوکہ دہی کی کاروائیوں کے بعد بھی کہیں نہ کہیں وہ نشانیاں رہ جاتی ہیں جن سے ان کا جعلی ہونا پتہ لگایا جاسکتا ہے۔ مثلاً:

- سرکارِ دو عالم نبی کریم ﷺ کے اصل نعلین پاک جو آج تک محفوظ ہیں، ان کے ایک ایک حصہ پر کم و بیش ۱۴۰۰ سال کا وقت گزرا اور ان کا ایک ایک حصہ یہ گواہی دیتا ہے۔ اس میں یہ فرق نظر نہیں آتا کہ کہیں سے چمڑا تازہ ہو اور کہیں سے بہت کشیدہ خاطر۔ بلکہ تمام کا تمام یکساں نظر آتا ہے (جیسا کہ تصویری صفحات میں دیکھا جاسکتا ہے)۔ جبکہ جعلی بنائے گیا نعلین کہیں سے تازہ چمڑا لیے ہوتا ہے۔ کہیں تیزاب کے نشانات بہت واضح ہوتے ہیں۔ کہیں ہتھوڑی یا دیگر اوزار کی مار نظر آرہی ہوتی ہے۔ (ان کی کئی تصاویر آگے دکھائی گئی ہیں۔)

- دھوکہ دینے کے لئے کچھ نعلین میں انگلیوں اور ایڑھی کے نشانات بنائے جاتے

ہیں، عقل سلیم رکھنے اور اچھا مشاہدہ رکھنے والے لوگ یہ دیکھ سکتے ہیں کہ چپل پر انگلیوں کے نشانات دباؤ سے بنتے ہیں اور ان ہر انگلی کی حدود (boundary) بہت تیز نہیں ہوتے بلکہ ملی ہوئی سی ہوتی ہے۔ جبکہ جعلی نعلین میں انگلیاں بہت واضح بنی دیکھی گئی ہیں اور ان کی رگڑ سے نکلنے والا چمڑا بھی انگلی کی حدود پر جمع ہوا نظر آتا ہے جو یہ واضح کرتا ہے کہ یہ گھڑنے کی کوشش کی گئی ہے۔ یوں ہی ایڑھی گھڑی جاتی ہے۔ زیر استعمال چپل پر جہاں انگلیوں اور ایڑھیوں پر دباؤ کا نشان آتا ہے وہیں انگلیوں کے نیچے والے گداز حصہ کا نشان بھی آتا ہے۔ جبکہ اس نشان کی طرف جعل سازوں کا دھیان نہیں جاتا اور یہ نشان جعلی نعلین میں دیکھنے کو نہیں ملا جس پر انگلیوں اور ایڑھی کی نشان کندہ کئے گئے۔

● جلسازوں کا کیونکہ علم سے کوئی علاقہ نہیں اور وہ اوپر بیان کی گئی روایات کو نہیں جانتے۔ جعلی نعلین میں آج تک کوئی نعلین ایسا نہیں دیکھا جس کے دو تمہ ہوں اور (قینچی چپل کی طرح) ان کو بیچ میں سوراخ کر کے لگایا گیا ہو، جیسا کہ اوپر بتایا گیا، جیسا کہ اصلی تصویر میں دیکھا جاسکتا ہے اور جیسا کہ مشہور نقش نعلین میں دکھایا جاتا ہے (یہ تمام تصویری صفحات میں دیکھے جاسکتے ہیں)۔

○ جعلی نعلین میں تمہ نیچے والے چمڑے کے سروں پر لگے ملتے ہیں۔

○ اور کچھ میں تو تمہے ہیں ہی نہیں بلکہ چوڑائی میں تین یا دو پٹیاں ملتی

ہیں، جن کا تاریخ و احادیث میں کوئی تذکرہ نہیں ملتا۔

○ اور کچھ نعلین کے بارے میں جلساز کہتے ہیں کہ اس کے تمہ ہم نے

اتار دیئے تاکہ نقش پا بنا آڑ کے مکمل طور پر دیکھا جاسکے۔

استغفر اللہ۔

- کچھ نعلین حد درجہ چھوٹے سائز کے نظر آئے۔
- کچھ نعلین ایسے ملے کہ ان کے تسمے یوں لگائے گئے ہیں کہ ان کو پہننا ناممکن ہے۔

- ایک مقام پر امام حسین رضی اللہ عنہ سے منسوب نعلین اور نقش پا ساتھ ساتھ رکھے دیکھے گئے۔ نقش پاک کی لمبائی منسوب کردہ نعلین کی کل لمبائی سے بھی زیادہ تھی۔ جبکہ سب جانتے ہیں کہ چپل کی لمبائی پاؤں کی لمبائی سے ہمیشہ کچھ زیادہ ہوتی ہے، اور اطراف سے خالی ہوتی ہے۔ تو یہ نعلین جو نقش پا سے چھوٹا ہے اس کو کیسے زیر استعمال لایا جاتا تھا؟

- عام مشاہدہ کیا جاسکتا ہے کہ کف پا (پاؤں کا تلو) کی لمبائی، ہاتھ کی لمبائی سے کافی زیادہ ہوتی ہے، اور کئی نعلین ایسے ملے جس میں موجود نقش پا کی لمبائی درمیانے قد والے کی ہاتھ کی لمبائی سے بھی کم تھی۔ جبکہ ہم سیرت و شمائل کی کتب سے جانتے نہیں کہ نبی کریم ﷺ کا قد مبارک درمیانہ تھا نہ بہت دراز تھا اور نہ ہی پست۔

- نعلین کے استعمال سے اس کے نیچے کا تلو جو زمین سے مس ہوتا ہے وہ زیادہ - رگڑ کھاتا اور فرسودہ حال ہوتا ہے نہ کہ وہ حصہ جو پاؤں سے مس ہوتا ہے۔ جبکہ اکثر نعلین کے نچلے حصے جو زمین سے لگتے ہیں ان پر تازہ چمڑا دیکھا گیا، ان پر ناپچڑے کی ماریں نظر آئیں، نہ تیزاب کے دھبے، بلکہ بہت اچھی حالت میں تازہ چمڑا نظر آتا تھا، جبکہ اسے کے دوسرے رخ پر جہاں پاؤں لگتا اس پر انگلیوں اور ایڑھے کی نشانات کندہ ہیں، ضرب کے نشانات، رنگوں کا بے ترتیب اڑا ہونا پایا جاتا ہے۔

- احادیث سے پتہ چلتا ہے کہ حضرت انس بن مالک رضی اللہ عنہ کے پاس نبی

کریم صلی اللہ علیہ وسلم کے صرف دو نعلین پاک موجود تھے۔ کئی سال مستقل خادم کے فرائض انجام دینے والے صحابی کے پاس تو دو نعلین موجود پتہ لگیں، بڑے بڑے میوزیم میں تاریخی تبرکات میں موجود نعلین کی تعداد بھی تین یا چار سے تجاوز نہ کر سکی۔ مگر حیران کن طور پر ایک جلساز کے پاس ہمارے نمائندوں نے ۱۵ نعلین دیکھے اور ان کا کہنا تھا کہ ابھی ایک شاپر (پلاسٹ بیگ) میں ۱۵ اور نعلین آئے ہیں، ابھی وہ کھول کر نہیں دیکھے کہ کس سے منسوب ہیں۔ ایک کے پاس ۱۲ نعلین دیکھے گئے۔ ایک کے پاس کم و بیش ۷ نعلین۔ جبکہ ۵ یا اس کے کم تعداد نعلین رکھنے والے کئی جلساز ملے۔

- جیسا کہ موئے مبارک دیکھئے گئے کہ پلاسٹک کی تھیلیوں میں موجود ہیں، ایسے ہی بہت سے نعلین پلاسٹک کی تھیلوں میں دیکھے گئے۔ کیا ان کو چودہ سو سال ایسے ہی رکھا جاتا رہا؟

بیان کردہ یہ وہ عقلی دلائل ہیں جو نقلی دلائل اور عام مشاہدات کے خلاف ہیں اور جن کو عقل سلیم ماننے سے انکار کر دے۔ پھر بھی جلساز عام لوگوں کو بیوقوف بنانے اور ان کے جذبات، عقیدتوں اور پیسوں سے کھیلنے میں کامیاب ہو جاتے ہیں۔ اگرچہ یہ دلائل کافی ہونے چاہئے مگر پھر بھی ان کا سائنسی تجربہ کر کے حتمی فیصلہ صادر کیا جاسکتا ہے جو کہ "تبرکات کی سائنسی تحقیق" کے تحت پیش کیا جائے گا۔

جعلی استعمال شدہ اشیاء (پیراہن، برتن، عصاء و جنگی سامان)

ان اشیاء کی تعداد اس قدر زیادہ ہے کہ جلساز اپنے پاس موجود یہ تمام جعلی تبرکات دکھانے سے، اور ہمارے نمائندے ان کی تعداد گننے سے قاصر ہیں۔ اختصار کے ساتھ فقط چند نکات پیش کئے جاتے ہیں تاکہ جعلی ہونے خبر ہو سکے۔

• نبی کریم ﷺ اور صحابہ کرام، امام اعظم اور غوث اعظم سے منسوب سرہند، ٹوپی، عمامہ، چادریں، قمیص، جبہ یہاں تک کہ بنیان مبارک بھی گھڑتے دیکھے گئے ہیں۔

• پیراہن میں ملنے والی تمام اشیاء تقریباً ایک ہی طرز کے کپڑے کی بنی دیکھی گئی ہیں۔

• کالی مکلی جو مشہور ہے اس کا اوپر باحوالہ بیان گزر گیا کہ "ایک سیاہ بالوں کا بنا اونی کمبل تھا جس پر پالان کے نقشے بنے ہوئے تھے"۔ کئی مجلسازوں کا دعویٰ ہے کہ یہ ان کے پاس ہے اور جب ان کی چادر دیکھی جاتی ہے تو نہ وہ اون کی ہوتی ہے، اور نہ ہے ان پر کوئی پالان کا نقش ہوتا ہے۔

• نبی کریم ﷺ سے منسوب عصا مبارک جن کو محفوظ رکھا جا سکا تاریخ میں تین ملتے ہیں، ایک بادشاہی مسجد میں، ایک اوچ شریف میں، ایک مسجد الحسین میں، ایک کے بارے میں پتہ چلتا ہے کہ وہ کسی بد بخت نے شہید کر دیا تھا۔ جبکہ ان اصل عصاؤں کے علاوہ، مجلسازوں کے پاس کم و بیش ۵ عصا دیکھے گئے ہیں جو کہ ان روایات سے ٹکراتے ہیں جو کہ اوپر عصا کے ضمن میں بیان کی گئیں۔ ان جعلی عصاؤں کی فروخت کئے جانے کی خبر بھی ملتی رہتی ہے۔

• واقعہ: ایک مجلساز کو انٹرنیٹ پر کافی عرضہ زیر مشاہدہ رکھا گیا، اس کو کہیں سے تسبیح اور قمیص تحفہ ایک کپڑے کے بیگ میں تحفہ میں آئی، چند روز بعد وہی بیگ کٹا ہوا ملا اور منسوب کیا گیا کہ ایک ٹکڑا حضرت ابو بکر صدیق رضی اللہ عنہ کی قمیص مبارک کا ہے اور ایک حضرت عمر فاروق رضی اللہ عنہ کی قمیص مبارک کا۔

• مجلسازوں کے پاس برتن میں سان میں چلانے والے ڈوئی (کفگیر، بڑا چچ نما)

کثرت سے پائی گئیں، اور ان میں سے اکثر سیدہ کائنات حضرت بی بی فاطمہ الزہرا رضی اللہ عنہا سے منسوب کی جاتی ہیں۔ سندھ میں ایک شخص کا دعویٰ ہے کہ اس کے پاس ۱۱۲ (ایک سو بارہ) ڈونیاں موجود ہیں۔ کیا جن کے گھر تین تین کھانا نہیں کھایا جاتا تھا وہاں درجنوں یا سینکڑوں کی تعداد میں ڈونیاں موجود ہوں گی؟

- جب ان ڈونیوں کی بناوٹ اور نقش نگاری بنظر عمیق دیکھا جائے تو معلوم ہوتا کہ ہے لکڑی پر کیا گیا تازہ کام ہے۔
- برتنوں کی اکثریت تازہ یا چند سال پرانی اور غیر مستعمل لکڑی کی دیکھی گئی ہے۔
- ڈونیوں کی طرح چمچ، پیالے اور تسبیح کے دانے، یا مکمل تسبیح بھی عام پائی جاتی ہیں، اور ان میں زیادہ تر مختلف صحابہ کرام کی طرف منسوب کئے جاتے ہیں۔
- کئی جگہوں پر مختلف صحابہ کرام سے منسوب چمڑے کے چابک بھی دیکھے گئے جو حیران کن حد تک شکل و صورت میں مماثلت رکھتے تھے۔
- ۲ مختلف مقامات پر غوثِ اعظم سے منسوب لکڑی کی ایک جیسی نظر آنے والی کھڑاویں، اور سب کا دعویٰ یہی ہے کہ یہ وہ کھڑاویں ہیں جو غوثِ اعظم نے میلوں دور سے پکارنے والی عورت کی مدد کے لئے بد معاش کو ماری تھیں۔ (تصویری صفحات میں دیکھی جاسکتی ہے۔)

- ہر شے اور نسبت اگر بیان کی جائے تو یہ حصہ اس قدر طویل ہو جائے کہ الگ رسالہ کی صورت اختیار کر لے، یہاں بتانے کا غرض فقط یہ آگاہی دینا تھا کہ کس قدر اشیاء موجود ہیں جو کہ جلسازوں کو بھی یاد نہیں رہتا کہ کس سے منسوب کی تھیں۔ مندرجہ بالا اشیاء کی حفاظت اور اتنی تعداد میں پایا جانا کیا کسی

نے ایسی روایات پڑھی ہیں؟۔ ہمیں لازمی مطلع کیجئے، شکر یہ کا موقع دیجئے۔

بیان کردہ یہ وہ عقلی دلائل ہیں جو نقلی دلائل اور عام مشاہدات کے خلاف ہیں اور جن کو عقل سلیم ماننے سے انکار کر دے۔ پھر بھی جعل ساز عام لوگوں کو یہ قوف بنانے اور ان کے جذبات، عقیدتوں اور پیسوں سے کھیلنے میں کامیاب ہو جاتے ہیں۔ اگرچہ یہ دلائل کافی ہونے چاہئے مگر پھر بھی ان کا سائنسی تجربہ کر کے حتمی فیصلہ صادر کیا جاسکتا ہے جو کہ "تبرکات کی سائنسی تحقیق" کے تحت پیش کیا جائے گا۔

جعلی غلاف کعبہ اور روضہ رسول ﷺ کی چادریں

یہ وہ خطرناک ترین شعبہ ہے جہاں بہت بچ کر چلنے والے والے بھی پھسلتے دیکھے گئے۔ ہم یہ سب اس لئے نہیں بیان کر رہے کہ ہم اپنے آپ کو بہت ہوشیار یا عقلمند سمجھتے ہیں۔ مگر ہم یہ سمجھتے ہیں کہ جو جانتے ہیں اور جو دھوکے ہم دیکھ چکے ہیں اس سے لوگوں کو مطلع کیا جائے تاکہ لوگ اپنا نقصان نہ کریں، کیونکہ اکثر لوگ شائد یہ معلومات نہ رکھتے ہوں۔

غلاف کعبہ جس کو کسوة کعبہ کہا جاتا ہے اس کے بارے میں چند اہم باتیں معلوم ہونی ضروری ہیں۔

غلاف کعبہ 670 کلوگرام خالص ریشم سے تیار کیا جاتا ہے۔ جس میں 120 کلوگرام سونے اور 100 کلوگرام چاندی کی تاروں کا استعمال بھی کیا جاتا ہے۔ ریشم اس قدر موٹا ہوتا ہے کہ یہ آگ نہیں پکڑتا، جیسے ہی آگ والی چیز کو اس سے ہٹایا جائے آگ فوراً بجھ جاتی ہے اور یہ اپنے آپ آگ کو پکڑے نہیں رکھتا۔

افسوس کے ساتھ کہنا پڑتا ہے کہ دنیا بھر میں کئی مقامات پر جعلی غلاف کعبہ بن

رہا ہے۔ اور اس تیار کردہ نقلی غلاف کا کعبہ کی زینت بننا تو دور کئی دفعہ تو شاید اس غلاف نے مکہ مکرمہ کی فضا میں بھی نہ دیکھی ہوں۔ جیسے مصر اور عمارات میں بننے والے غلاف، جن کی فیکٹریوں تک ہم نے رسائی حاصل کی اور وہاں کی چند تصاویر تصویریں صفحات میں پیش کی گئی ہیں۔ چند ماہ قبل تو عین مکہ مکرمہ میں جعلی غلاف تیار کرنے والی فیکٹری پکڑی گئی جس کی تفصیل اس لنک میں دیکھی جاسکتی ہیں۔

<http://saudigazette.com.sa/article/547444>

نقلی غلاف ایک مربع میٹر کے ٹکڑا میں یا ایک کلمہ کے ٹکڑے میں فروخت کیا جاتا ہے۔ بیچنے والا لاکھوں روپے میں بیچنے کی خواہش رکھتا ہے اور ہم نے امت رسول کو تعلیم دینے کے لئے یہ انتہائی ارزاں قیمتوں میں حاصل کئے تاکہ ہر قسم کا شک و شبہ دور کیا جاسکے۔

جعلی غلاف کعبہ فروخت والوں کا طریقہ واردات

جعلی یا نقلی غلاف کعبہ اور روضہ رسول کی چادریں فروخت کرنے والے جن باتوں کا سہارا لیتے ہیں وہ یہ ہیں:

- ہمارے تعلقات کسوة فیکٹری کے لوگوں سے ہے، اور ہمیں یہ غلاف سیدھا کسوة فیکٹری سے آتا ہے۔
- ہمارے جاننے والوں کی ڈیوٹی مسجد حرام میں ہے، یا یہ کہ وہ غلاف کعبہ کی مرمتی ٹیم کا حصہ ہیں۔
- ہمارا رشتہ دار اس ٹیم میں شامل ہوتا ہے جو غلاف کعبہ تبدیل کرتی ہے۔
- غلاف کعبہ کے ساتھ آپ کو کسوة فیکٹری کی سند بھی دی جائے گی، جبکہ اسلامک

ہیریٹیج فاؤنڈیشن کے عہدیداران کا کہنا ہے کہ ایسی کوئی سند کسوة فیکٹری نہیں دیتا۔

• ایک حربہ کپڑے پر بنی سٹامپ دکھانا ہوتا ہے جو کناروں پر بنائی جاتی ہے۔

اگرچہ یہ باتیں کبھی درست اور کبھی غلط بیانی پر مبنی ہوتی ہیں۔ مگر یہ تمام عہدے اس اختیارات سے خالی ہیں کہ ان کو کسوة فیکٹری کسوة دے۔

اصلی اور نقلی غلافِ کعبہ اور روضہ رسول ﷺ کی چادروں کی پہچان کا

آسان و حتمی طریقہ

جبکہ یہ معلوم ہو گیا کہ اصل غلافِ کعبہ خالص ریشم سے بناتا ہے۔ جبکہ نقلی غلاف کاٹن، پولیسٹر یا دوسرے کیمیکل سے بنے دھاگوں سے تیار کیا جاتا ہے جو کہ دیکھنے اور پکڑنے میں اصل جیسا ہی معلوم ہوتا ہے۔

اس کی جانچ کا سب سے آسان طریقہ یہ ہے کہ وہ حصہ جہاں پر کوئی اسم پاک، کلمہ یا آیت نہ لکھی ہو، اس حصہ سے چند دھاگے لئے جائیں، اور ان کو آگ پر چلا کر ٹیسٹ کر لیا جائے کہ یہ کس طرح جلتا ہے۔

چلنے کی بو

پروٹین فائبر وہ دھاگہ ہوتا ہے جو جاندار سے بنایا جائے جیسا کہ ریشم جو کہ ریشم کے کپڑے سے بنتا ہے، یا اون جو بھیڑ یا اونٹ کی اون سے تیار کی جاتی ہے۔ ریشم کے چلنے کی بو ویسی ہی ہوتی ہے جیسا کہ بال کی چلنے کی یا جیسے قربانی کے دنوں میں پائے جلائے جائیں، اور یہی بو اون جلائے پر آتی ہے، یہ سب پروٹین کے چلنے کی بو ہوتی

جبکہ کاٹن کا بنا پیس جلایا جائے تو وہ ایسا جلتا ہے جیسا لکڑی جلتی ہے، اور زیادہ تر جعلی غلاف کسی پولیسٹر فابر کا ہوتا ہے جو کہ جلنے پر پلاسٹک جلنے کی بودیتا ہے۔

جلنے کا دھواں

ریشم یا پروٹین فابر کے جلنے پر بہت معمولی مقدار میں ہلکے سُرمئی رنگ کا دھواں ہوتا ہے۔ جبکہ جعلی غلاف جو کہ پولیسٹر کا بنا ہوتا ہے وہ جلنے پر کالا دھواں دیتا ہے۔

جلنے کے بعد کی حالت

جیسے ہی آگ سے ریشم کو ہٹایا جائے، ریشم پر آگ لگی نہ رہے گی، اور جو حصہ آگ کا اثر پکڑ چکا تھا اس کو جلنے پر وہ بُرودہ (powder) کی صورت اختیار کر لیتا ہے، یہ تبرک ہے یہ کھالینا چاہئے۔

جبکہ نقلی غلاف کو آگ سے ہٹایا جائے تب بھی اس پر آگ برقرار رہے گی، اور جلنے کے بعد اس کو چھونے پر وہ ایک سخت پلاسٹک کی صورت اختیار کر چکا ہو گا۔

ہو سکتا ہے قارئین خیال کریں کہ اگر نقلی غلاف ہی ریشم کا بنا ہو تو کیسے پتہ چلے گا، تو اس کا جواب یہ ہے کہ نقلی غلاف اگر ریشم سے بنے گا تو اس کی قیمت اس قدر بڑھ جائے گی کہ لاکھوں میں بیچ کر بھی منافع نہ ہو گا۔ جلسازوں نے سستی اشیاء تبرکات کے طور پر دکھا کر مہنگے داسوں پہنچی ہوتی ہیں اور یوں خالص ریشم کے بنے غلاف بیچنا فائدہ مند نہ ہو گا۔

آثار کی چانچ کے چند طریقے

تمام آثار جن کی تاریخی حیثیت ہے ان کو عقلی اور نقلی دلائل سے کیسے پرکھا جائے اس کا تذکرہ کرنے کے بعد اب دیکھتے ہیں کہ سائنس اس شعبہ میں کیا خدمات ادا کر سکتی ہے۔

تمام آثار و تبرکات یا تو جاندار شے سے بنے ہوتے ہیں، یا بے جان شے سے۔ ہر وہ چیز جو جاندار چیز رہی ہو یا جاندار چیز سی بنی ہو اس کے لئے ریڈیو کاربن ڈیٹنگ (radio carbon dating) کا ٹیسٹ کروایا جاسکتا ہے۔ یہ ٹیسٹ ۵۰,۰۰۰ سال پرانی اشیاء تک پر کیا جاسکتا ہے۔

اور بے جان چیزیں وقت گزرنے کے ساتھ اپنے اندر کاربن جمع کرتی رہتی ہیں ان کی عمر جاننے کے لئے تھرمل لیومینینس (thermoluminescence) ٹیسٹنگ کروائی جاسکتی ہے۔

الحمد للہ دی میوزیم آف میلادِ مصطفیٰ ﷺ کو چند سال قبل شام میں پیدا ہونے والے نامساعد حالات میں ضائع ہو جانے کے خوف سے ایک فیملی نے رابطہ کیا اور بتایا کہ ان کے پاس نبی کریم ﷺ کا استعمال شدہ چراغ موجود ہے، وہ یہ چراغ محفوظ رکھنے کے لئے میوزیم کو دینا چاہتے ہیں۔ چراغ کی آمد پر دیکھا گیا کہ اس پر چند حروفِ مقطعات کندہ تھے، تاریخ کی کتب میں تلاش کیا گیا کہ اس وقت موجود چراغوں کی صورت کیسی ہوتی ہے، اور یہ چراغ بھی ان میں سے ایک صورت پر تھا۔ اگرچہ ہمیں روایات میں اب تک نہ مل سکا کہ نبی کریم ﷺ نے ذاتی طور پر کوئی چراغ رکھا تھا۔ ہم نے اس چراغ کو لیبارٹری بھیجنا تھا کہ اس کا تھرمل لیومینینس (thermoluminescence) ٹیسٹ کروایا جائے۔ ٹیسٹ کی رپورٹ کی مطابق

یہ چراغ عین اس وقت کا ہے جب نبی کریم ﷺ ظاہری حیات کے ساتھ جلوہ گر تھے۔ مگر کیونکہ تاحال میوزیم اس کو روایات میں بھی تلاش کرنا چاہتا ہے جس میں تاحال کامیابی نہ ہو سکی، اس لئے زائرین کو صرف یہ بتایا جاتا ہے کہ یہ چراغ ۱۴۰۰ پر انا ٹیسٹڈ ہے، مگر نسبت یقین سے معلوم نہیں۔

دی میوزیم آف میلادِ مصطفیٰ ﷺ کا دعوت نامہ برائے تحقیق

کوئی بھی جلسہ ساز اگر سمجھتا ہے کہ ہم نے اس کا نام، یا اس کی کوئی چیز، جو اس کے نزدیک اصل اور ہمارے نزدیک جعلی ہے، کا غلط پرچار کر رہے ہیں تو دی میوزیم آف میلادِ مصطفیٰ ﷺ دعوت دیتا ہے کہ آپ اپنے سب سے مستند تبرک کی سائنسی تحقیقی ٹیسٹ کروالیں جس کے لئے میوزیم نا صرف تعاون کرے گا بلکہ مکمل اخراجات بھی برداشت کرے گا، اور اگر رپورٹ میں اس کی عمر ۱۴۰۰ سال کے آس پاس ثابت ہو گئی تو ہم آپ کا نہ صرف منسوب کرنے کا دعویٰ مان لیں گے، بلکہ اس کو اپنے سوشل میڈیا پر تشہیر کی جائے کہ فلاں شخص کے پاس فلاں اصلی تحقیق شدہ تبرک موجود ہے اور اس تبرک کی زیارت کی جائے، اگر ہم نے کبھی اس تبرک کو جعلی کہا تو کھلے عام اقرار کرنے اور معافی مانگنے میں پیچھے نہ ہٹیں گے۔ بصورت دیگر جعل ساز ٹیسٹ کی رقم واپس کرے گا اور اس جعلی تبرک کو تلف کرنے کا ذمہ دار ہو گا۔

هذا بتوفیق الله عزوجل۔

و توکلنا علی رب العباد الرحمن۔

جعل سازوں کے چند حربے

مفت ملنے والی چیز دے کر جعلی تبرکات مہنگے نرخوں فروخت کرنا

واقعہ: ایک جلساز سے ملاقات کو ہمارے نمائندے گئے تو انہوں نے ہمارے نمائندے کی بنا تحقیق کئے ایک پلاسٹک کی تھیلی میں نبی کریم ﷺ سے منسوب موئے مبارک دے دیئے۔ جبکہ اس نے ایسی کسی خواہش کا بھی اظہار نہ کیا تھا۔ بعد ازاں کئی پیغامات مختلف اشیاء کی فروخت کے لئے بھیجوائے گئے۔ جس میں نبی کریم ﷺ سے منسوب جعلی نعلین سرفہرست ہیں۔ (اگلے صفحات میں جعلی نعلین کی پہچان کے چند طریقے بھی بیان کئے جائیں گے۔)

واقعہ: یوں ہی ہمیں بتایا ایک نوجوان عالم دین نے، کہ ان کے بھائی ابھی درس نظامی کے طالب علم ہیں، انہوں نے اپنے گھر محفل میلاد میں ایک ایسے ہی جلساز (جس سے ہمارے نمائندوں کی ملاقات ہو چکی ہے) کو بلا لیا کہ تبرکات کی زیارت کروائی۔ انہوں نے اس جواں سال طالبعلم کو سات عدد موئے مبارک نبی کریم ﷺ سے منسوب کر کے عطا کر دیئے۔

یہ حربہ ہے جلسازوں کا کہ وہ مفت میں ہاتھ آنے والے بال نبی کریم ﷺ کی جانب منسوب کر کے سادہ لوح لوگوں کو دیتے ہیں اور اپنا عقیدت مند بنانے کی کوشش کرتے ہیں۔ اور پھر ان ہی لوگوں کو دیگر جعلی اشیاء مثلاً نعلین، پیالہ، تلوار، عمامہ وغیرہ انتہائی مہنگے داموں بیچا کرتے ہیں۔ کبھی تو نبی کریم ﷺ سے منسوب کر کے، کبھی صحابہ کرام و غوث اعظم سے منسوب کر کے اور کبھی رضوی سلسلہ طریقت کے سالکین کو اعلیٰ حضرت امام احمد رضا خان علیہ الرحمۃ الرحمن کی طرف

منسوب کر کے۔

علماء کو گرویدہ کر کے ان کو اپنے منشاء کے لئے استعمال کرنا

ہو سکتا ہے قارئین یہ اعتراض کریں کہ ہم یہاں بلادلیل لکھ رہے ہیں کہ جلسازِ موئے مبارک غلط منسوب کرتے ہیں اور ہے ان کے لئے یہ مفت میں ہاتھ آنے والی شے۔ تو اس کے لئے ایک اور واقعہ جو ہمارے نمائندہ کے ساتھ پیش آیا، پیش خدمت ہے۔ ایک مفتی صاحب جو ایک ایسے ہی جلساز کے جعلی تبرکات کے متاثر ہو گئے اور اس کی چکنی چڑی باتوں کا شکار ہو گئے۔ کیونکہ وہ پہلے ہی ان کو ایک موئے مبارک نبی کریم ﷺ سے منسوب کر کے شیشے کے عمدہ شوکیس میں عطا کر چکا تھا۔

یہ مفتی صاحب اس کی محفلوں میں اکثر آیا جایا کرتے اور لوگ ان پر اعتماد کرتے اور اسی اعتماد پر سادہ لوح لوگ مفتی صاحب کو دیکھا دیکھی جلساز پر بھی اعتماد کر بیٹھے۔ ان لوگوں میں جلسازِ تبرکات بیچا کرتا ہے، اور دوسروں کی محافل میں تبرکات کی زیارت کے لئے بھی بھاری رقم طلب کی جاتی ہے۔

واقعہ: ایک دن یوں ہوا کہ اس جلساز نے مفتی صاحب کو انکساری سے عرض کیا کہ اپنی ڈاڑھی کے موئے مبارک عطا کر دیں۔ انہوں نے دو بال ڈاڑھی سے نکال کر اس کو دے دیئے۔ یہ تمام وقوعہ ہمارے نمائندے کا آنکھوں دیکھا ہے۔ پھر وہ بال اس جلساز نے ایسے ہی ایک خوبصورت شوکیس میں سجائے اور ہمارے نمائندے کو کہنے لگا کہ فلاں محفل میں جا کر زیارت کروائی جائے کہ یہ نبی کریم ﷺ کے موئے مبارک ہیں۔ ہمارا غالب گمان ہے کہ مفتی صاحب اس بات سے ناواقف ہوں

گے۔

جلسازوں نے چند ایسے علماء کا گھیرا کر رکھا ہے جن کے بیانات و خطبات سننے عوام کا مجمع لگ جاتا ہے اور یہ وہاں اپنے تبرکات کی زیارت کروا کر لوگوں سے روابط قائم کرتے ہیں۔

واقعہ: ایسے ہی ایک جلساز سے ہمارے نمائندہ نے پلان کے تحت اس سے ملاقات کی اور اس کی اشیاء کی زیارت کو گئے، اور وہاں بھی یہی معاملہ پایا کہ یہ مہنگے نرخوں جعلی تبرکات فروخت کرتے ہیں جن کی کوئی نسبت نہیں ہوتی۔

جعلی تبرکات کے مہنگے نرخوں کو سستا کر کے دکھانا

جلساز ایک حربہ یہ استعمال کرتے ہیں کہ وہ اشیاء جو نہیں پہنچی ان کی ہوش رُبا حد تک اونچی قیمت بتاتے ہیں۔

واقعہ: جیسا کہ ہمارے نمائندے کو کہا گیا کہ فلاں پیالہ جو کہ غوثِ اعظم سے منسوب ہے، ۲۷ لاکھ کا بیچا گیا ہے، اور جو جعلی تبرک وہ ہمیں بیچنا چاہتا تھا اس کی قیمت ۵ لاکھ بتائی گئی جو کہ ایک جعلی تبرک کے لئے انتہائی مہنگی ہے، مگر ۲۷ لاکھ کے سامنے سستی محسوس ہونے لگتی ہے۔

جعلی تبرکات کو نہ ماننے والے پر کفر کے من گھڑت فتویٰ لگانا

جلساز اکثر یہ کہتے سنائی دیتے ہیں کہ جو نبی کریم ﷺ سے منسوب اشیاء کو نہ مانے وہ کافر ہے، وہ خود کو عاشقِ رسول ﷺ نہ سمجھے، اس کا سنیت سے کوئی علاقہ نہیں وغیرہ۔ جس کے پیچھے مقصد یہی ہوتا ہے کہ سامنے والا مزید اس کام میں آگے

بڑھ کر کہیں ان کے خلاف حقائق منکشف نہ کر دے اور اس کے کاروبار کو نقصان پہنچے۔

حرفِ آخر

ہمارے نمائندے خفیہ انداز میں جلساڑوں کے درمیان رہے تاکہ یہ تمام معلومات جمع کر کے امتِ رسول ﷺ کے سادہ لوح لوگوں کی عقیدتوں کو لٹنے سے بچایا جائے اور ان کی خون پسینی کی کمائی کو ان سفاک لوگوں سے دور رکھیں۔
مُنظَّم تحقیق، روابط اور ٹھوس شواہد جمع کرنے کے بعد یہ بات عیاں ہوئی کہ یہ چند افراد کا ایک فعال گروہ ہے جو تبرکات گھڑ گھڑ کر اپنے نمائندوں کو بیچتے ہیں اور وہ نمائندے ان کو آگے امتِ رسول کے سادہ لوح عشاقِ رسول ﷺ کی ناصرف عقیدتیں لوٹتے ہیں بلکہ ان کو یہی جعلی تبرکات جن کی نہ کوئی تاریخی حیثیت ہے نہ ہی کوئی نسبت، ان لوگوں کو انتہائی مہنگے داموں بیچتے ہیں۔

ایک بار پھر باور کرو اتے چلیں کہ ہم یہ سب اس لئے نہیں بیان کر رہے کہ ہم اپنے آپ کو بہت ہوشیار یا عقلمند سمجھتے ہیں۔ مگر ہم یہ سمجھتے ہیں کہ جو جانتے ہیں اور جو دھوکے ہم دیکھ چکے ہیں اس سے لوگوں کو مطلع کیا جائے تاکہ لوگ اپنا نقصان ناکروائیں، کیونکہ اکثر لوگ شاید یہ معلومات نہ رکھتے ہوں۔

اجازت حدیث، اجازت و خلافت سلسلہ طریقت میں احتیاط سے عالمِ علماء کرام بخوبی واقف ہیں، یہ اجازتیں ضرب دی جاتی ہیں، یعنی ہر صاحبِ اجازت آگے مزید کئی اشخاص کو اور کبھی تو ہزاروں طلباء کرام کو اجازت سے نوازتا ہے۔ پھر بھی اچھی اسناد کی اجازت کے حصول کے لئے علماء کرام اور سالکین طریقت کو شاں رہتے

ہیں۔ مگر وہ تبرکات جو اپنی اصل حالت میں چلتے آرہے ہیں اور ضرب نہیں دیئے جا سکتے جیسے موئے مبارک، مکمل جبہ شریف، نعلین پاک، مبارک استعمال شدہ برتن، یہ تبرکات کیسے ان علم سے عاری، طریقت سے خالی اور فاسق و فاجر نو جوانوں کے ہاتھوں میں ہیں اور وہ بھی اتنی بڑی تعداد میں؟




علمائے کرام اس بات پر غور فرمائیں کہ جتنی تعداد میں، اور جو جو تبرکات یہاں بتائے جا رہے ہیں، ان میں سے کتنے تبرکات کا اور کتنی تعداد میں ان تبرکات کا محفوظ ہونا روایات میں ملتا ہے۔ اگر آپ کے علم میں ایسی روایات موجود ہیں جن میں اصحاب رسول ﷺ رضی اللہ عنہم کے نعلین، موئے مبارک، زیر استعمال اشیاء جیسے جنگی سامان یا برتن وغیرہ کا اتنی تعداد میں محفوظ ہونا تاریخ کے کسے دور میں بھی ملتا ہو تو میوزیم کو اطلاع دے کر ہماری رہنمائی فرمائیں۔

امید ہے اس رسالہ میں کی جانے والی علمی خدمت سے عوام کے ساتھ ساتھ علماء کرام کو بھی فائدہ پہنچے گا اور جلسازوں کو محفلوں میں بلانے، جعلی تبرکات خریدنے یا طلب کرنے سے رکنے کا ذہن بنے گا۔ اور اگر آپ اہم اور مشہور شخصیت ہیں تو احتیاط کی ضرورت اسی قدر زیادہ بڑھ جاتی ہے، کیونکہ جلساز سستی شہرت کے لئے آپ کو مفت میں بھی تبرکات دے سکتا ہے اور آپ کے نام اور آپ کے اعتبار کرنے کو استعمال کر سکتا ہے، اور آپ کا بڑا نام کہیں سادہ عوام کو اس دوڑ میں لگا کر ان کو گمراہ نہ کر دے۔ اس ضمن میں جس قسم کی علمی، تحقیقی، سائنسی ٹیسٹ کی خدمات دی میوزیم آف میلادِ مصطفیٰ ﷺ سے درکار ہوں، ان شاء اللہ طلب کرنے پر پیش کرنے کی پوری کوشش کی جائے گی۔


فقیر، خادم الآثار، سید زعیم الدین نعیمی غفرلہ

تصویری صفحات

- نبی کریم ﷺ سے منسوب اصل تمام ۹ تلواریں۔
- نبی کریم ﷺ سے منسوب جعلی چادریں، جبے، عمامے، کملی، ٹوپی، سر بند، بنیان۔
- نبی کریم ﷺ و اہل بیت سے منسوب چند جعلی اشیاء۔
- نبی کریم ﷺ سے منسوب جعلی عمامہ، جبہ اور موئے مبارک۔
- اہل بیت، صحابہ کرام، امام اعظم، غوث اعظم سے منسوب جعلی اشیاء۔
- مولانا علی، غوث اعظم، اعلیٰ حضرت وغیرہ سے منسوب چند جعلی اشیاء۔
- نبی کریم ﷺ سے منسوب جعلی زلفین، اور دیگر بزرگانِ دین سے منسوب پلاسٹک بیگ میں رکھے موئے مبارک کا عجیب جدید رواج۔
- صحابہ کرام رضوان اللہ علیہم اور بزرگانِ دین سے منسوب جعلی بال۔
- چند جعلی تلواریں، اسناد، عصا وغیرہ۔
- چند جعلی نعلین۔
- جعلی غلافِ کعبہ اور روضہ رسول کی چادریں اور بنانے والی فیکٹریوں کی چند تصاویر۔
- جعلی تبرکات کا جگہ جگہ کھلا ہول سیل بازار۔
- ان صفحات میں اختصار کے پیش نظر فقط چند تصاویر دکھائی گئی ہیں، جن کا مقصد ایک شعور اجاگر کرنا ہے، تمام جمع شدہ تصاویر کے لئے کئی دفاتر درکار ہیں۔



نبی کریم
ﷺ
کی زیر
استعمال
رہنے
والی ۹
تکواریں



GENUINE
GENUINE
GENUINE

GENUINE
GENUINE
GENUINE

GENUINE
GENUINE
GENUINE

GENUINE
GENUINE
GENUINE

سيف التوحيد
التي هي صلى الله عليه وسلم






سيف التوحيد
التي هي صلى الله عليه وسلم

السيف المخدوم
التي هي صلى الله عليه وسلم




السيف الخفيف
التي هي صلى الله عليه وسلم

السيف الثقل
التي هي صلى الله عليه وسلم





نبی کریم ﷺ سے منسوب جعلی چادریں، جے، عمامے وغیرہ



نبی کریم صَلَّی اللہُ عَلَیْہِ وَاٰلِہٖ وَسَلَّم سے منسوب چند جعلی اشیاء





نبی کریم ﷺ سے منسوب جعلی عمامہ، جبہ اور موئے مبارک







اہل بیت، صحابہ کرام، امام اعظم، غوث اعظم رضی اللہ عنہم

سے منسوب جعلی اشیاء




مولا علی، غوثِ اعظم، اعلیٰ حضرت رضی اللہ عنہم

سے منسوب چند جعلی اشیاء



نبی کریم ﷺ سے منسوب جعلی زلفین، اور دیگر بزرگانِ دین سے منسوب پلاسٹک بیگ میں رکھے موئے مبارک کا عجب جدید رواج



صحابہ کرام رضی اللہ عنہم اور بزرگانِ دین رحمہم اللہ


سے منسوب جعلی بال



مولانا علی رضی اللہ عنہ سے منسوب



امام حسن رضی اللہ عنہ سے منسوب



امام حسین رضی اللہ عنہ سے منسوب



صدق اکبر رضی اللہ عنہ سے منسوب



قاروق اعظم رضی اللہ عنہ سے منسوب



جہان غنی رضی اللہ عنہ سے منسوب



حضرت بلال رضی اللہ عنہ سے منسوب



غوث اعظم رضی اللہ عنہ سے منسوب



سرکار دو عالم ﷺ سے منسوب



عہاس علیہ رضی اللہ عنہ سے منسوب




ابوہن قرنی رضی اللہ عنہ سے منسوب



امام اعظم رضی اللہ عنہ سے منسوب

چند جعلی تلواریں، اسناد، عصاء وغیرہ



خواجہ غریب نواز رضی اللہ عنہ سے منسوب



امام حضرت امام احمد رضا خان سے منسوب



لعل شہباز قلندر سے منسوب



مولانا امیر امام حسین رضی اللہ عنہما سے منسوب تلوار




بی کریم نقشبندی سے منسوب تلوار




امام حسین رضی اللہ عنہما سے منسوب تلوار



امام حسین رضی اللہ عنہما سے منسوب تلوار




خود ساختہ سند



خود ساختہ سند



خود ساختہ سند







بی کریم نقشبندی سے منسوب صمد



بی کریم نقشبندی سے منسوب صمد







جعلی خود ساختہ نعلین

(یہ چند ہیں جو ہماری ٹیم نے مختلف مقامات پر دیکھے)





جعلی غلاف کعبہ اور روضہ رسول کی چادریں

(فیکٹریوں، تیاری کے مراحل، جعلی اسٹاپ اور فائل پر ووٹ کی چند تصاویر)




جعلی تبرکات کا جگہ جگہ کھلا بازار

(ہول سیل میں اس امت کو بیوقوف بنایا جا رہا ہے۔۔۔ یا الہی رحم فرما)



اوپر والی پوری لائن میں صحابہ کرام اور اولیاء عظام سے منسوب موئے مبارک ہیں، نیچے تین لائنوں میں دیگر اشیاء



اس شو کیس میں مختلف صحابہ و اولیاء سے منسوب موئے مبارک ہیں



نیچے کی لائن میں گل پارہ عطیں تھیں، ایک فصل بڑی شخصیت کو جھٹ دیا گیا

حضرت علامہ مولانا مفتی ریذ غلام معین الدین نعمانی رحمۃ اللہ علیہ کی دیگر کتب

